

ትምህርት 9

የትምህርቱ ክፍል፡ - ዘፍጥረት 2፡ 18-25

አጠቃላይ ርእስ፡ - እግዚአብሔር ሔዋንን ፈጠረ።

የትምህርቱ አስተዋጽኦና የመሠረታዊ የእምነት ትምህርት ዋና አሳቦች፡ -

ሀ. እግዚአብሔር፥ አዳም ብቻውን እንዳይሆን ረዳት የምትሆን ሚስት እንደሚያስፈልገው ወሰነ (2፡ 18)።

. እግዚአብሔር የሁሉ የበላይና ሉዓላዊ ነው።

. እግዚአብሔር ፍቅር ነው።

ለ. እግዚአብሔር፥ እንስሳትን ሁሉ ወደ አዳም አምጥቶ ስም እንዲያወጣላቸው አደረገ (2፡ 19፥ 20)።

ሐ. ከእንስሳት መካከል ለአዳም የሚሆን ተስማሚ ጓደኛ አልተገኘም (2፡ 20)።

. ሰው እግዚአብሔር ያስፈልገዋል።

መ. እግዚአብሔር፥ ከአዳም የጐን አጥንት ሔዋንን ፈጠረ (2፡ 21፥ 22)።

. እግዚአብሔር ሁሉን ቻይ ነው።

ሠ. ጋብቻን የመሠረተ እግዚአብሔር ነው (2፡ 23፥ 24)።

. እግዚአብሔር ቅዱስና ጳድቅ ነው።

ረ. አዳምና ሔዋን ራቂታቸውን መሆናቸውን አያውቁም ነበርና ሙሉ ለሙሉ አይተፋፈሩም ነበር (2፡ 25)።

የትምህርት 8 ጥያቄዎችን ከልሰ።

የትምህርቱን አስተዋጽኦ በዝርዝር ማቅረብ።

ሀ. እግዚአብሔር፥ አዳም ብቻውን እንዳይሆን ረዳት የምትሆን ሚስት እንደሚያስፈልገው ወሰነ።

ዋና አሳብ፡ - እግዚአብሔር የሁሉ የበላይና ሉዓላዊ ነው።

ዘፍጥረት 2:18 አንብብ። አዳም ብቻውን መኖር እንደሌለበት እግዚአብሔር ወሰነ። እግዚአብሔር ፈጣሪው ስለሆነ ለእርሱ ከሁሉ የሚሻለውን ያውቅ ነበር። እግዚአብሔር፥ አዳምን ምን እንደሚፈልግ ወይም ምን እንደሚያስብ አልጠየቀውም። እግዚአብሔር ለአዳም ሚስት እንደሚያስፈልገው ወሰነ።

ዋና አሳብ፡ - እግዚአብሔር ፍቅር ነው።

እግዚአብሔር አዳምን ይወደው ስለ ነበር ደስተኛ እንዲሆን ይፈልግ ነበር። አዳም ብቻውን ከሆነ ደስተኛ ሊሆን እንደማይችል እግዚአብሔር ያውቅ ነበር። እግዚአብሔር አዳምን ይወደው ስለ ነበር ከሁሉ የተሻለውን ነገር ለእርሱ በማሰብ ሚስት ሊፈጥርለት ወሰነ።

ለ. እግዚአብሔር፥ እንስሳትን ሁሉ ወደ አዳም አምጥቶ ስም እንዲያወጣላቸው አደረገ።

ዘፍጥረት 2:19፥ 20 አንብብ። እግዚአብሔር አዳምን በእንስሳት ሁሉ ላይ ገዥ አደረገው። በተጨማሪ ለእንስሳቱ ሁሉ ስም እንዲያወጣላቸው እግዚአብሔር ኃላፊነትን ሰጠው።

ሐ. ከእንስሳት መካከል ለአዳም የሚሆን ተስማሚ ጓደኛ አልተገኘም።

ዋና አሳብ፡ - ሰው እግዚአብሔር ያስፈልገዋል።

ዘፍጥረት 2:20 አንብብ። እግዚአብሔር ሰውን የፈጠረው ከእንስሳት ሁሉ የተለየ አድርጎ ነው። ሰው እግዚአብሔርን እንዲያውቅ፥ እንዲወድ፥ እንዲታዘዝ በእግዚአብሔር አምሳል ተፈጠረ። እንስሳት፥ ግን እንደ ሰው አይደሉም፤ ስለዚህ እግዚአብሔርን ሊያውቁ፥ ሊወዱና ሊታዘዙ አይችሉም።

የእንስሳት ፍላጎትና የሰዎች ፍላጎት ተመሳሳይ አይደለም። ሰዎች የሚያደርጓቸውን አብዛኛዎቹን ነገሮች ለማድረግ አይችሉም።

አዳም ሊያነጋግረው የሚችልና፥ ከእርሱ ጋር ተመሳሳይ ድርጊት የሚፈጽም ጓደኛ ያስፈልገው ነበር። የትኛውም እንስሳ ለሰው እንዲህ ዓይነት ጓደኛ ሊሆን አይችልም።

ሰው ጓደኛና ሚስት እንዲኖረው በራሱ ሊያደርገው የሚችል አንዳችም ነገር አልነበረም።

መናፍስት፡ ለአዳም ሚስት ሊፈጥሩለት አይችሉም ነበር።

እግዚአብሔር ግን ሰውን ስለሚወድ ብቻውን እንዲሆን አልፈለገም። ታዲያ እግዚአብሔር ምን ያደረገ ይመስላችኋል?

መ. እግዚአብሔር ከአዳም የጎን አጥንት ሔዋንን ፈጠረ።

ዋና አሳብ፡ - እግዚአብሔር ሁሉን ቻይ ነው።

ዘፍጥረት 2:21፡ 22 አንብብ። ይህን ሊያደርግ የሚችል እግዚአብሔር ብቻ ነው። እርሱ ሁሉን ያውቃል። የሚፈልገውንም ሁሉ ማድረግ ይችላል።

እግዚአብሔር የመጀመሪያዋን ሴት ለመጀመሪያው ሰው ስጦታ አድርጎ ሰጠ።

አንድ የሚወዳችሁ ሰው በጣም ግሩም የሆነ ውድ ስጦታ ቢሰጣችሁ ለስጦታው እንክብካቤ ታደሩትለታላችሁን? እግዚአብሔር ለአዳም ሚስት ሲሰጠው እንዲንከባከባትና እንዲወዳት ፍላጎቱ ነበር።

መምህር ሆይ፡ -

ሀ. በአድማጮችህ ግምት በጣም ውድ የሆነ ባህላዊ ስጦታን በመግለጫነት መርጠህ ተጠቀም። (ለምሳሌ ወርቅና የአገር ባህል ልብስ)።

ለ. በዚህ ነጥብ ላይ ረጅም ጊዜ አታባክን።

ሐ. በባልና ሚስት መካከል ስላሉ ግንኙነቶች መናገር አትጀምር።

መ. ሕዝቡ ደኅንነትን ሳይረዱና ሳይቀበሉ ስለተሐድሶ ወይም ቅድስና አትሰበክ። አሁን ወደ ፊት የምንገነባበትን መሠረት እየጣልን ነው።

ሠ. ሴቶች ከወንዶች በታች ተደርገው በሚታዩበትና ተገቢውን ክብር በማያገኙበት ኅብረተሰብ በቅዱሳት መጻሕፍት ትምህርት መሠረት ተገቢውን ስፍራቸውን ለመስጠት በዚህ

ዕድል መጠቀም አለብን። እግዚአብሔር ይህንን በመጠቀም የወንዶችን ሕሊና በመውቀስ እርሱ ለሴቶች ያለውን ተገቢ ስፍራ እንዲያስቡ ያደርጋቸው ይሆናል። ሴቶችን ደግሞ ወንዶች ተገቢውን ስፍራ ባይሰጡአቸውም እንኳ እግዚአብሔር ስለ እነርሱ እንደሚያውቅና እንደሚወዳቸው በማወቅ እንዲጽናኑ ያደርጋቸው ይሆናል። ይህ ሴቶችን የእግዚአብሔርን ቃል እንዲሰሙ ሊያበረታታቸው ይገባል።

ሠ. ጋብቻን የመሠረተ እግዚአብሔር ነው።

ዋና አሳብ፡- እግዚአብሔር ቅዱስና ጻድቅ ነው።

ዘፍጥረት 2:23፥ 24 አንብብ። እግዚአብሔር ለወንድ ሴትን በመፍጠር እንዲጋቡ አብረው እንዲኖሩና ልጆች እንዲወልዱ ዐቀደ። «... ብዙ ተባዙ ምድርንም ሙሉአት ...» በማለት እግዚአብሔር አዳምን አዘዘው።

እግዚአብሔር የሚያደርገውና የሚናገረው ሁሉ ፍጹም ስለሆነ መልካም ነው። መጥፎ የሆነ ነገር ሊያስብ ሊናገር እና ሊያደርግ አይችልም። ጋብቻ መልካም ነው፤ ምክንያቱም ጋብቻን ለሰው የሰጠ እግዚአብሔር ነው።

አዳም፡ በእግዚአብሔር ስጦታ እጅግ ደስ ተሰኝቶ ነበር።

መምህር ሆይ፡- በዚህ ነጥብ ላይ ስለአመንዝራት፡ ብዙ ሚስቶች ስለማግባት ወይም ሥነ-ምግባር ስለጎደለው ፍትወተ ሥጋ ማስተማር አትጀምር። የኃጢአት ፍሬን ማስተማር ከመጀመራችን በፊት ትምህርታችን ከኃጢአት ሥራ መጀመር አለበት። በዘፍጥረት 3 ስለ ኃጢአት ሥር እናስተምራለን። ሰው ባለመታዘዙ ከእግዚአብሔር ተለየና በተፈጥሮው ኃጢአተኛ ሆነ። በዘፍጥረት 4 የሰውን ኃጢአታዊ ተፈጥሮ በግልጽ የሚያስረዳ ነገር በቃየል ሕይወት አማካይነት እንመለከታለን። ሰዎች የሚያደርጉት ነገር የማንነታቸው ነጻብራቅ መሆኑን ከመገንዘባቸው በፊት፡ የኃጢአት ፍሬ በሆኑት (ለምሳሌ፡- ዝሙት፡ ስርቆት፡ ውሸት ወዘተ) ላይ ካተኩርን፡ በእግዚአብሔር ፊት እራሳቸውን በራሳቸው ለማንጸት ወደሚያመራ አጉል አስተሳሰብ ሊያመሩ ይችላሉ። በታሪካዊም ሆነ በሥነ-መለኮት ትምህርት ቅደም ተከተላዊ

ገለጸህ ውስጥ ከመጽሐፍ ቅዱሳዊና ከታሪካዊ የጊዜ ቅደም ተከተሎች አትቅደም።

ረ. አዳምና ሔዋን ራቁታቸውን መሆናቸውን አያውቁም ነበርና ሙሉ ለሙሉ አይተፋፈሩም ነበር።

ዘፍጥረት 2:25 አንብብ።

መምህር ሆይ፡- ይህ ነጥብ ለዘፍጥረት 3:7 ማዘጋጃያ ነው።

ጥያቄዎች

1. አዳም ረዳት የምትሆን ሚስት እንደሚያስፈልገው የወሰነው ማን ነበር? እግዚአብሔር ነበር።
2. እግዚአብሔር፣ ለአዳም ሚስት ይፈጥርለት ዘንድ የወሰነው ለምን ነበር? እግዚአብሔር፣ አዳምን ስለሚወደውና ብቻውን ይሆን ዘንድ መልካም እንዳይደለ ስላሰበ ነው።
3. እግዚአብሔር፣ አዳምን ሳይጠይቅ ይህን መወሰኑ ትክክል ነበርን? አዎን፤ እግዚአብሔር አዳምን ስለፈጠረ እርሱ ከሁሉ ነገር፣ ከመናፍስት ሁሉና ከማንኛውም ሰው ትክክለኛ ነው።
4. እግዚአብሔር የመጀመሪያዋን ሴት የፈጠረው እንዴት ነበር? እግዚአብሔር አዳምን ከባድ እንቅልፍ ጥሎበት ከጉድኑ አንድ አጥንት በመውሰድ የመጀመሪያዋን ሴት ከአዳም ጉድን አጥንት ፈጠራት።
5. እግዚአብሔር፣ ሔዋንን ከአዳም ጉድን አጥንት ሊፈጥራት እንዴት ቻለ? ለእግዚአብሔር የሚሳነው የለም። ሊያደርግ የሚፈልገውን ነገር ሁሉ ማድረግ ይቻለዋል።
6. አዳምና ሔዋን እንዲጋቡና ልጆችን እንዲወልዱ የነገራቸው ማን ነበር? ፈጣሪያቸው እግዚአብሔር ነበር።

ትምህርት 10

የትምህርት ክፍል፡ - ዘፍጥረት 1፤ 2

አጠቃላይ ርእስ፡ - እስካሁን ድረስ ስለ እግዚአብሔር፣ ስለ ሰይጣንና ስለ ሰው የተሰጡትን ትምህርቶች ክልስ

የትምህርቱ አስተዋጽኦና የመሠረታዊ እምነት ትምህርት ዋና አሳቦች
ሀ. እግዚአብሔር

ለ. ሰይጣን

ሐ. ሰው

የትምህርት 9 የክለሳ ጥያቄዎችን አሁን እንዲከልሱ አትንገራቸው፤ ምክንያቱም በዚህ ትምህርት በሐ. ሥር ተጠቃለው ስለቀረቡ ነው።

የትምህርቱን አስተዋጽኦ ደረጃ በደረጃ ማቅረብ።

መምህር ሆይ፡ - ዘፍጥረት 1 ና 2ን ስናስተምር በመጠኑም ቢሆን ስለ እግዚአብሔር፣ ሰይጣንና ሰው አስተዋውቀናል። በመጽሐፍ ቅዱስ ውስጥ ለተመዘገቡት ታሪካዊ ገቢሮች ሦስቱ ዋና ተዋንያን እነርሱ ናቸው። አሁን በመጽሐፍ ቅዱስ ውስጥ ከሚገኙ ክፍሎች ሁሉ በላቀ ሁኔታ ተፈላጊ የሆነውን ዘፍጥረት 3ን ለማስተማር እየተዘጋጀን ነው። የሰው ኃጢአት ጅማሬ፣ ሞትና በዓለም ላይ የሚገኙ አስቸጋሪ ነገሮች ሁሉ አመጣጥ፣ ከመጀመሪያው የአዳኝ ተስፋ ጋር የተገለጠው በዘፍጥረት 3 ነው። ሆኖም የዘፍጥረት 3 ታሪካዊና መሠረታዊ እምነት ትምህርት የእግዚአብሔርን፣ የሰይጣንና የሰውን መሠረታዊ ባሕርይ ሳንገነዘብ በሚገባ ልንረዳው አንችልም፤ ስለዚህ አዳማጮቻችን በእርግጥ ይህን ይረዱ ዘንድ በትምህርት 10 ስለእነዚህ ሦስት ሕልውናዎች የተመለከትናቸውን ዋና ዋና ነጥቦች እንከልሳለን። ክለሳው ጥያቄዎችን በመጠየቅ ይሆናል።

ሀ. ጥያቄዎችን ስትጠይቅ ሊመልሱት ካልቻሉ በሌላ መንገድ ጥያቄውን አቅርብላቸው፤ ወይም ለመልሱ አንዳንድ ፍንጮችን ስጥ። ጥቂት ፍንጭ ከሰጠኻቸው በኋላ መመለስ

ካልቻሉ መልሱን ንገራቸው። መልሱን ባያውቁትም እንኳ አትገስፃቸው። ወይም ማንንም ሰው በማንንጠጥ እንዳታሳፍር ተጠንቀቅ።

ለ. አንዳንድ ጥያቄዎችን በግል አንዳንዶችን ደግሞ በጋራ እንዲመልሱ አድርግ።

ሐ. አብዛኛዎቹን ጥያቄዎች የሚመልሱት አንድ ወይም ሁለት ሰዎች ብቻ ከሆኑ «እከሌና እከሌ የዚህን ጥያቄ መልስ ያውቁት ይሆናል፤ ስለዚህ ይህን ጥያቄ ሌሎች ሰዎች እንዲመልሱት እፈልጋለሁ» በማለት ሌሎች እንዲመልሱት መጋበዝ ትችላላችሁ።

ሀ. እግዚአብሔር

ከእግዚአብሔር መጽሐፍ ስለ አዳምና ሔዋን ተጨማሪ ነገር ከመማራችን በፊት ስለ እግዚአብሔር፣ ስለ ሰይጣንና ስለ መጀመሪያዎቹ እግዚአብሔር ስለፈጠራቸው ወንድና ሴት ከዚህ ቀደም የተማርነውን እንከልሳለን። የምንጀምረው ስለ እግዚአብሔር አንዳንድ ጥያቄዎችን በመጠየቅ ነው።

1. ዙሪያችሁን ተመልከቱ፤ ለመሆኑ መጀመሪያ የሌለው ምን ነገር ልታዩ ትችላላችሁ? ምንም ነገር የለም። ሁሉም ነገር መጀመሪያ አለው።
2. ከሁሉ ነገሮች በፊት የነበረና ከመሬት፣ ከፀሐይ፣ ከጨረቃ፣ ከከዋክብት፣ ከሰዎችና ከመናፍስት ሁሉ የሚበልጥ ማን ነው? እግዚአብሔር ነው።
3. የእግዚአብሔር መጀመሪያ መቼ ነበር? እግዚአብሔር ፈጽሞ መጀመሪያ የለውም።
4. እግዚአብሔርን የፈጠረው አለን? የለም።
5. እግዚአብሔር እንደ እኛ ተወልዷልን? አልተወለደም።
6. እግዚአብሔር እራሱን ፈጥሯልን? አልፈጠረም።

7. እግዚአብሔር ያልነበረበት ጊዜ ነበርን? አልነበረም።
8. እግዚአብሔር፡ ሊለወጥ ወይም ሊሞት ይችላልን? ፈጽሞ። እርሱ ሁልጊዜ ያው ነው። ፈጽሞ አይለወጥም።
9. እግዚአብሔር ልክ እንደ እኛ ሥጋና አጥንት ያለው አካል አለውን? የለውም፤ እግዚአብሔር መንፈስ ነው።
10. እኛ ምግብ፣ ውኃ፣ አየር፣ የምንፈመድበት መሬትና የሚያሞቀን ፀሐይ ያስፈልገናል። ለእግዚአብሔርስ ምን ያስፈልገዋል? ምንም አያስፈልገውም።
11. ታዲያ እግዚአብሔር የሚኖረው እንዴት ነው? በራሱ ኃይል ነው።
12. እግዚአብሔር ያለው የት ነው? እግዚአብሔር በአንድ ጊዜ በሁሉም ስፍራ ይገኛል።
13. ስንት አምላኮች (እግዚአብሔሮች) አሉ? አንድ እግዚአብሔር ብቻ አለ።
14. በአንዱ እግዚአብሔር ውስጥ ያሉት ሦስት አካላዊ ሕልውናዎች እነማን ናቸው? እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ ናቸው።
15. ሰማይና ምድርን፣ በውስጣቸውም ያሉትን ነገሮች ሁሉ የፈጠረ ማን ነው? እግዚአብሔር ነው።
16. እግዚአብሔር ሰማይና ምድርን ለመፍጠር በምን ተጠቀመ? በአንዳችም አልተጠቀመም። ነገሮችን ሁሉ ከምንም ፈጠራቸው።
17. እግዚአብሔር ነገሮችን ሁሉ የፈጠረው እንዴት ነበር? ይሁን የሚል ቃል በመናገርና በማዘዝ ብቻ ነው።
18. እግዚአብሔር ሰማይና ምድርን እንዴት ሊፈጥር ቻለ? እግዚአብሔር ሁሉን ቻይ ነው። ሊያደርገው የማይችለው አንዳችም ነገር የለም።

19. እግዚአብሔር ሰማይና ምድርን መፍጠር እንዴት አወቀ?
እግዚአብሔር ሁሉን አዋቂ ነው።
20. እግዚአብሔር ስለፈጠራቸው ነገሮች ሁሉ ምን አለ? መልካም ናቸው አለ።
21. እግዚአብሔር ሁሉን ነገር ፍጹም ሊያደርግ እንዴት ቻለ? እርሱ ፍጹም ስለሆነ ነው።
22. እግዚአብሔር በምድር ላይ ለሰው ልጅ ሁሉን ነገር ውብና መልካም ያደረገው ለምን ነበር? እግዚአብሔር አፍቃሪና ደግ ስለሆነ ነው።
23. እግዚአብሔር ፀሐይ፣ ጨረቃና ከዋክብት ሁልጊዜ በተመሳሳይ መንገድ እንዲሠሩ አድርጎ ፈጠራቸው። ይህ ስለ እግዚአብሔር ምን ያስተምረናል? እግዚአብሔር የሕግና የሥርዓት አምላክ መሆኑን ያስተምረናል።
24. እግዚአብሔር የሁሉ ነገር ትክክለኛ ባለሙብት የሆነው ለምንድን ነው? ነገሮችን ሁሉ ስለፈጠረና ለነገሮች ሁሉ ሕይወትን ስለሰጠ ነው።
25. እግዚአብሔር እንታዘዘው ዘንድ መብቱ የሆነው ለምንድን ነው? እርሱ ፈጣሪያችን ስለሆነ ነው።

ለ. ሰይጣን

1. መናፍስት ሁሉ የመጡት ከየት ነበር? በእግዚአብሔር ተፈጥረው ነበር።
2. እግዚአብሔር መናፍስትን የፈጠረው ሥጋና አጥንት ያላቸው አድርጎ ነውን? አይደለም።
3. እግዚአብሔር፣ መናፍስትን ሁሉ መልካም አድርጎ ፈጠረን? ወይስ አንዳንዶቹን መልካም ሌሎቹን ደግሞ ክፉ አድርጎ ነበር? እግዚአብሔር ሁሉን መልካም አድርጎ ፈጠራቸው።

4. እግዚአብሔር መናፍስትን የፈጠረው ለምን ነበር? አገልጋዮቹ እንዲሆኑ ነበር።
5. እግዚአብሔር በመጀመሪያ ሲፈጥራቸው የሚኖሩት በየት ነበር? ከእግዚአብሔር ጋር በሰማይ ይኖሩ ነበር።
6. መናፍስት ሁሉ እንደ እግዚአብሔር በአንድ ጊዜ በሁሉ ስፍራ ይገኛሉን? አይገኙም፤ መናፍስት በመላው ዓለም ቢገኙም፤ ዳሩ ግን እንደ እግዚአብሔር በአንድ ጊዜ በሁሉም ስፍራ አይገኙም።
7. በእግዚአብሔር ከተፈጠሩ መላእክት ሁሉ እጅግ ውብና ጠቢብ የነበረው መልአክ ማን ነው? ሳጥናኤል ነው።
8. እግዚአብሔር ለሳጥናኤል የሰጠው ሥልጣን ምን ነበር? በሌሎች መላእክት ሁሉ ላይ መሪ እንዲሆን ነበር።
9. ሳጥናኤል፡ ለማን እንዲያገለግልና እንዲታዘዝ ይገባው ነበር? ለፈጠረው ለእግዚአብሔር።
10. ሳጥናኤል ሊያደርግ ያቀደው ምን ነበር? እንደ እግዚአብሔር ለመሆንና የእግዚአብሔርን ሥልጣን ለመውሰድ ነበር።
11. ሳጥናኤል በእግዚአብሔር ላይ ባደረገው ዓመፅ ማን ተከተለው? በርካታ የእግዚአብሔር መላእክት ተከተሉት።
12. እግዚአብሔር በዚህ ጉዳይ ላይ ምን እርምጃ ወሰደ? እግዚአብሔር ሳጥናኤልንና እርሱን ተከትለው በእግዚአብሔር ላይ ያመፁትን መላእክት እግዚአብሔርን ያገለግሉ ከነበሩበት ሥልጣናቸው አስወገዳቸው።
13. ሳጥናኤል የአሁኑ ስሙ ማን ነው? ትርጉሙስ? ሰይጣን ነው። ትርጉሙም ባላጋራ፡ ተቃዋሚ፡ ጠላት ማለት ነው።
14. እግዚአብሔር፡ ለሰይጣንና ለአጋንንቱ ያዘጋጀው የቅጣት ስፍራ ምንድን ነው? እግዚአብሔር ያዘጋጀላቸው የቅጣት ቦታ የእሳት ባሕር ነው።
15. ሰይጣን የሚቃወመው ማንን ነው? እግዚአብሔርንና እግዚአብሔር የሚወዳቸውን ሁሉ ይቃወማል።

16. እግዚአብሔር፥ ሰማይን፥ ምድርንና በውስጧ ያሉትን ነገሮች ሁሉ ሲፈጥር የእግዚአብሔር መላእክት፥ ሰይጣንና አጋንንት አይተውታልን? አዎን።

ሐ. ሰው

1. እግዚአብሔር ምድርን ካዘጋጀ በኋላ ማንን ፈጠረ? ሰውን።

2. በሰው አፈጣጠርና በእንስሳት አፈጣጠር መካከል ያለው ትልቁ ልዩነት ምንድን ነው? ዋናው ልዩነት እግዚአብሔር ሰውን የፈጠረው እርሱን ሊያውቅ፥ ሊወድና ሊታዘዝ ይችል ዘንድ በአምሳሉ ከመሆኑ ላይ ነው።

3. እግዚአብሔር ሰውን በአምሳሉ ፈጠረ ማለት ምን ማለት ነው? ሰው እግዚአብሔርን እንዲያውቅ፥ እንዲወድና እንዲታዘዝ ይችል ዘንድ እንደ እራሱ አድርጎ ፈጠረው ማለት ነው።

4. ሰው፥ እግዚአብሔር ሲፈጥረው መልካም ነበር ወይስ ክፉ? መልካም ነበር።

5. እግዚአብሔር የመጀመሪያውን ሰው አዳምን ከፈጠረ በኋላ በምን ላይ ሥልጣንን ሰጠው? በምድርና በውስጧ ባሉት ነገሮች ሁሉ ላይ ሥልጣን ሰጠው።

6. እግዚአብሔር፥ አዳምን ከፈጠረ በኋላ በየት አኖረው? እግዚአብሔር ለአዳም ባዘጋጀው ዔድን ገነት በተባለ የአትክልት ስፍራ አኖረው።

7. እግዚአብሔር በዔድን ገነት ያኖራቸው ተጨማሪ ሁለት እጅግ ጠቃሚ ዛፎች የትኞቹ ናቸው? የሕይወት ዛፍና መልካምንና ክፉን የሚያሳውቅ የእውቀት ዛፍ ናቸው።

8. እግዚአብሔር፥ አዳምን ፍሬውን እንዳይበላ የከለከለው ዛፍ የትኛው ነው? መልካምንና ክፉን የሚያሳውቀውን የእውቀት ዛፍ ነው።

9. ሰው እግዚአብሔርን አልታዘዝም ብሎ መልካምንና ክፉውን ከሚያሳውቀው ዛፍ ቢበላ ምን እንደሚሆን እግዚአብሔር ተናገረ? ሰው ሞትን እንደሚሞት ተናገረ።

10. እግዚአብሔር፥ ሰውን ሞትን ትሞታለህ ሲለው ምን ማለቱ ነው?

ሀ. ወዲያውኑ የሕይወቱ ምንጭ ከሆነው ከእግዚአብሔር ይለያል። ከእግዚአብሔር ጋር የነበረው ወዳጅነት ይቋረጣል።

ለ. ነፍሱና መንፈሱ ከአካሉ ሲለዩ የሥጋን ሞት ይሞታል።

ሐ. የሰው አካሉ፥ ነፍሱና መንፈሱ እግዚአብሔር ለሰይጣንና ለአጋንንቱ ወደ አዘጋጀው ስፍራ በመሄድ ለዘላለም ከእግዚአብሔር ይለያሉ።

11. እግዚአብሔር፥ አዳምን በዔድን ገነት ካኖረው በኋላ ማንን ፈጠረለት? ሚስት ትሆነው ዘንድ ሔዋንን ፈጠረለት።

12. እግዚአብሔር ሔዋንን የፈጠረው ለምን ነበር? ለአዳም ምቹ ረዳት ጓደኝ ሊሆን የሚችል ከእንስሳት መካከል ስላልነበረና እግዚአብሔር ይወደው ስለ ነበር ብቻውን እንዳይሆን ሔዋንን ፈጠረለት። እግዚአብሔር፥ ሰው ልጆች እንዲኖሩት ይፈልግ ነበር።

ትምህርት 11

የትምህርት ክፍል፡ - ዘፍጥረት 3፡1-8

አጠቃላይ ርእስ፡ - አዳምና ሔዋን እግዚአብሔርን ሳይታዘዙ ቀሩ።

የትምህርቱ አስተዋጽኦና የመሠረታዊ እምነት ትምህርት ዋና አሳቦች።

ሀ. ሰይጣን እራሱን ለውጦ በማቅረብ ሔዋንን ለማታለል በእባብ ተጠቀመ (3፡1)።

. ሰይጣን እግዚአብሔርንና ፈቃዱን ይዋጋል። ሰይጣን ዋሾና አታላይ ነው። ሰውን ይጠላል።

ለ. ሰይጣን ሔዋንን ተፈታተናት አታለላትም (3፡1-5)።

. ሰይጣን እግዚአብሔርንና ፈቃዱን ይዋጋል። ሰይጣን ዋሾና አታላይ ነው። ሰውን ይጠላል።

ሐ. ሔዋን ፍሬውን በላች፤ ለባሏም ሰጠችው (3፡6)።

. ሰው ኃጢአተኛ ነው። እግዚአብሔር ያስፈልገዋል። እራሱን ለማዳን ፈጽሞ አይችልም።

መ. የአዳምና ሔዋን ኃጢአት ቅጽበታዊ ውጤቶች (3፡7፥ 8)።

. እግዚአብሔር ታማኝና የማይለወጥ ነው።

. እግዚአብሔር ቅዱስና ጻድቅ ነው። የኃጢአት ደሞዝ ሞት እንዲሆን ደንግጓል።

. እግዚአብሔር አፍቃሪ፥ ምሕረትን የተሞላና የጸጋ አምላክ ነው።

. እግዚአብሔር በአንድ ጊዜ በሁሉም ስፍራ የሚገኝ ደግሞም ሁሉን አዋቂ ነው።

ሠ. ሰይጣን አዳምና ሔዋንን እግዚአብሔርን ወደ አለመታዘዝ የመራበት ምክንያቶች።

. ሰይጣን እግዚአብሔርንና ፈቃዱን ይዋጋል። ሰይጣን ዋሾና አታላይ ነው። ሰውን ይጠላል።

ረ. ማጠቃለያ

ከትምህርት 10 የመጨረሻዎቹን ሰባት ጥያቄዎች ከልሰ

የትምህርቱን አስተዋጽኦ ደረጃ በደረጃ ማቅረብ።

ሀ. ሰይጣን እራሱን አስመስሎ ለማቅረብና ሔዋንን ለማታለል በእባብ ተጠቀመ

የና አሳብ፡- ሰይጣን እግዚአብሔርንና ፈቃዱን ይወጋል። ሰይጣን ዋሾና አታላይ ነው። ሰውን ይጠላል።

አዳምና ሔዋን የሚኖሩት በዔድን ገነት ነበር። የሚያስፈልጓቸው ነገሮች ሁሉ ነበሯቸው። እግዚአብሔር ወዳጃቸው ነበር። እግዚአብሔር ስለሚወዳቸው በጣም ደስተኞች ነበሩ።

ትልቁን የእግዚአብሔርን ጠላት ሰይጣንን ታስታውሱታላችሁን? ሰይጣን፡ እግዚአብሔር ሰውን ሲፈጥር ተመልክቶ ነበር። እግዚአብሔር አዳምና ሔዋንን እንደሚወድ ያውቅ ነበር። እግዚአብሔር፡ አዳምን በምድር እና በውስጡ ባለው ሁሉ ላይ ገዥ አድርጎ ሲሾመው ሰይጣን ተመልክቶ ነበር። መልካምንና ክፉውን ስለሚያሳውቀው የእውቀት ዛፍ እግዚአብሔር ለአዳም የሰጠውን ማስጠንቀቂያ ሰይጣን ያውቅ ነበር። ሰይጣን፡ እግዚአብሔርን ስለሚጠላ እግዚአብሔር የፈጠራቸውን ወንድና ሴት ለማጥፋት ፈለገ፤ ስለዚህ ሰይጣን፡ አዳምና ሔዋንን ለማጥፋት ሊያታልላቸውና ሊፈትናቸው ዐቀደ።

ዘፍጥረት 3፡1 አንብብ። ይህ ከሔዋን ጋር ንግግር የሚያደርግ እባብ ብቻውን አልነበረም። ሰይጣን እራሱን ለውጦ ለማቅረብና ሔዋንን ለማታለል በእባቢቱ ውስጥ ገባ። ሰይጣን እባቢቱን የመረጠው ሔዋን ከሌሎች እንስሳት ይልቅ ልትሰማ የምትችለው እባብን ስለሆነ ይሆናል። እባብ እግዚአብሔር ከፈጠራቸው ፍጥረታት ሁሉ የላቀ ቅልጥፍና ነበራት።

በእባቢቱ ውስጥ ሆኖ የሚናገረው እርሱ መሆኑን ሔዋን እንድታውቅ ሰይጣን አልፈቀደም ነበር። ዛሬም ቢሆን የሚያደርገው እንደዚሁ ነው። የእግዚአብሔርን መጽሐፍ የበለጠ ባወቅህ ቁጥር

ሰይጣን ምን ያህል አታላይና ክፉ እንደሆነ እየተገነዘብህ ትሄዳለህ። ሰይጣን፡ እራሱን ለውጦና ደብቆ ሰዎችን ሊያጠምዳቸውና ሊያጠፋቸው እንደመጣ እንዳይረዱ ያደርጋቸዋል።

ርግቦችን ወይም ጥንቅሎችን ለመያዝ በምትፈልጉበት ጊዜ ርግቦቹና ጥንቅሎቹ ወጥመዱን እንዲያዩና በርግገው እንዲሸሹ ታደርጋላችሁን? አታደርጉም። ወጥመዱን ሳይሆን ምግቡን ብቻ እንዲያዩ ታደርጋላችሁ። አይደለም?

ሰይጣን እንስሳትን አያጠምድም። ደግሞም እኛ በምናደርገው ዓይነት ወጥመድ አይጠቀምም። ከሔዋን ጋር እንዳደረገው ንግግር ዛሬ በእባብ በኩል ወይም በሌሎች እንስሳት በኩል አይናገርም፤ ነገር ግን ሔዋን እባቢቱ ስትናገር ማን ይናገራት እንደ ነበር እንዳላወቀች ሁሉ፡ አሁንም እራሱን ለውጦ በማቅረብ እንዲሁ ያደርጋል። እርሱ እንደሚናገር እንዳያውቁ እራሱን ከአባቶቻችሁ እንደሰወረ፡ አሁንም እራሱን በመደበቅና ለውጦ በማቅረብ በዓለም ላይ ያሉ ሕዝቦችን በሙሉ በወጥመዱ በመክተት ሊያጠፋቸው ይሞክራል።

ሰይጣን፡ ብዙ ጊዜ ለሰዎች አእምሮ ውሸት በመናገር ሕዝቡን ያጠምዳቸዋል። ሰይጣን፡ ለሕዝቡ ለመናገር ወደሰዎች በሚመጣበት ጊዜ የሚናገረው እርሱ እንደሆነ ሰዎች እንዲያውቁ አያደርግም። በአእምሮአቸው ያለው አሳብ የራሳቸው እንደሆነ ያስባሉ፤ ነገር ግን ያንን አሳብ ወደ አእምሮአቸው የሚያመጣው ሰይጣን ነው። የእግዚአብሔርን ቃል በምታዳምጡበት ጊዜ እንኳ ሰይጣን ይነግራችኋል። በአእምሮአችሁ ውስጥ «መጽሐፍ ቅዱስን ማመን ያለብኝ ለምንድን ነው?» የሚለውንና የመሳሰሉትን ጥያቄዎች በመጫር ከጥርጣሬ ላይ ይጥላችኋል።

በተጨማሪ ሰይጣን በሌሎች ሰዎች በመጠቀም እግዚአብሔር በመጽሐፉ ከነገረን እውነት ዞር እንድንል ሊያደርገን ይሞክራል። ምናልባት አንድ ሰው የሚከተለውንና ሌሎችንም የመሳሰሉ ጥያቄዎች ሊጠይቀን ይችላል። «ወንጌላዊያን የሚነግሩህ እውነት መሆኑን እንዴት ታውቃለህ? መጽሐፍ ቅዱስ እውነት ለመሆኑ እርግጠኛ ነህን?» ሌሎቹ ደግሞ «የምንሰማው የመጽሐፍ ቅዱስ ትምህርት

የወንጌላዊያን እምነት ነው፤ ስለዚህ አንፈልገውም፤ እኛ የራሳችን አኗኗርና እምነት አለን።» ሊሉህ ይችላሉ። ተጠንቀቁ! ሰይጣን ባይነቃበትም እንኳ በሰዎች ይጠቀማል። በአእምሮአቸው የጥርጣሬ አሳብን በመጫር፤ በአፋቸው የክህደት ቃልን በማናገር በመጽሐፍ ቅዱስ ብቻ የሚገኘውን እውነት እንዳትሰሙ ሊያደርግ ይጥራል።

ሰይጣን፤ በእግዚአብሔር ላይ ባደረገው ዓመፃ ተባባሪ በነበሩትና አሁን በዓለም ዙሪያ ባሉት በወደቁት መላእክት (መናፍስት) አማካይነት ይናገራል። አባቶቻችሁ ይመስላቸው እንደ ነበረ አሁን ለእናንተ የሚናገሯችሁ የዛሬኛ መናፍስት እንደሆኑ ታስባላችሁ፤ ነገር ግን የዛፍ መንፈስ ማን ነው? የሰይጣን መልአክ ነው። ሰይጣን በእነዚህ መናፍስት በመጠቀም ውሸቱን እየተናገረ የእግዚአብሔርን ቃል ከማመን እንድትታቀቡ ለማድረግ ይጥራል።

ሰይጣን፤ በተለያዩ ስፍራ የሚኖሩ ሰዎችን እንዲያምኑ በሚያስተምራቸው ትምህርቶቹ ያጠምዳቸዋል። ሰይጣን፤ ማንም ሰው በእግዚአብሔርና በእውነት እንዲያምን አይፈልግም። የእግዚአብሔርን ቃል እንድታምኑ አይፈልግም። ተጠንቀቁ! ሔዋንን እንዳጠመደ ሊያጠምዳችሁ ይሞክራል። ሰይጣን ብልህና አታላይ ነው። እራሱን በመደበቅና ለውጦ በማቅረብ ያታልላል።

መምህር ሆይ፡- በማያስፈልጉ በርካታና ዝርዝር ጥያቄዎች በመዋከብ ወደ ጎሳ አትመለስ። ለምሳሌ «እንስሳት በመጀመሪያ ይነጋገሩ ነበርን?» የሚል ጥያቄ ሊነሣ ይችላል። ሆኖም መልሱን ስለማናውቀው እንዳለ ልንተወው ያስፈልጋል።

አዳማጮችህ ሰይጣን፤ አታላይ መሆኑን ሊረዱ ይገባል። ይህን ከተረዱ ባለፉት ብዙ መቶ ዓመታት ውስጥ ሰይጣን አባቶቻቸውን ውሸት እየተናገረ እንዳታለላቸው ይገነዘባሉ።

እውነት የሚገኘው በመጽሐፍ ቅዱስ ብቻ እንደ ሆነና የእነርሱ ሃይማኖታዊ እምነቶች የሰይጣን ማጭበርበሪያዎች መሆናቸውን እንዲረዱ ያለማቋረጥ ጸልይ። ሆኖም ይህንን ታረጋግጥላቸው ዘንድ ከሚገባ በላይ ስሜታዊ ሆኑህ አትጨነቅ። በቀላሉ የእውነትን ዘርች ዝራ፤ በሚገባ ውኃ አጠጣቸው፤ በጸሎትና በተጨማሪ የዕድገት ትምህርት ተንከባከባቸው። የሚያሳድግና የሚያበዛ እግዚአብሔር

ስለሆነ በእርሱ ታመን። የአጥፊውን የሰይጣንን ዕቅድ ሙሉ በሙሉ የምትገልጥበት ጊዜ ይመጣል። ነገር ግን መንፈስ ቅዱስ እንዲሠራ ጊዜ በመስጠት በእግዚአብሔር ጊዜ ልንናገር ይገባል።

ማንም ሰው በምንም ነገር ላይ ሳይደገፍ እራሱን ችሎ መኖር እንደማይችል እንዲገነዘቡ ያሻል። ሰዎች ሁሉ በእግዚአብሔር ቁጥጥር ሥር ወይም በሰይጣን ጭቆና ሥር ናቸው። ሰው ቁሳዊ፣ ሰብአዊና እንዲሁም መንፈሳዊ አካል ሆኖ ተፈጥሯል፤ ስለዚህ የመንፈሳዊና የቁሳዊ ግዛት አካል ነው። ሰው አንድም (በዚህ ቁሳዊ ዓለም አምላክ) ቁጥጥር ሥር ይሆናል ወይም የነገሮች ሁሉ ፈጣሪና ባለቤት በሆነው በእውነተኛ አምላክ ይመራል፤ ይተዳደራልም።

ሰይጣን በሕይወታቸው ላይ ሊጫወት የሚችለውን የማታለል ተግባርና በዚህም ሊቀዳጀው ስለሚችለው የበላይነት በማስመልከት የሚከተለውን ታሪክ ንገራቸው።

አንድ ታሪክ ልነግራችሁ እፈልጋለሁ። ይህ ስለእውነተኛ ሰዎች የሚናገር ታሪክ አይደለም፤ ነገር ግን ለእያንዳንዳችሁ እጅግ ጠቃሚ የሆነ ትርጉም አለው።

ማናቸውም የሚያስፈልገው ነገር ሁሉ የነበረው አንድ ሃብታም ሰው ነበር። ጥሩ የእርሻ መሬት፣ ጠንካራ ቤት፣ በርካታ የቡና ተክሎችና ከብቶች ነበሩት። በአጭሩ ሰው የሚመኘው ነገር ሁሉ ነበረው፤ ነገር ግን የሚጠላውና ሊያጠፋው ያቀደ ጠላት ነበረው።

አንድ ምሽት ይህ ጠላት በመንገዱ ዳር በቁጥቋጦ ውስጥ ተደበቀ። ሰውዬው ከዚያ በደረሰ ጊዜ ጠላቱ ጥቃት ሰንዝሮ ዓይኖቹን በማጥፋት ዕውር አደረገው። በዚህ ምክንያት ሰውዬው ባለው ንብረት መጠቀም ወይም ደስ መሰኘት አልቻለም። ወደ እርሻ መሬቱ ሊወጣና አገመራውን ለመመልከት አልቻለም። በመሆኑም በጣም አስከፊ ከሆነ የችግር ማጥ ውስጥ ወደቀ።

በዚህ ሁኔታ ለረጅም ጊዜ ከቆየ በኋላ አንድ ቀን ፈራርሶ ሊወድቅ በደረሰ ቤቱ ውስጥ ተቀምጦ እንዳለ፣ (ወዳጄ) ብሎ የሚጣራ አንድ ድምፅ ሰማና ፈራ። ማን ይሆን በማለት በመደነቅ ያስብ ጀመር፤

ስለዚህ ወዲያውኑ መልስ አልሰጠም፤ ነገር ግን ድምፁ ባለማቋረጥ መጣራቱን ስለቀጠለ ሰውየው መልስ ሰጠና ወደ ቤቱ እንዲገባ ጠየቀው።

ይህ እንግዳ ሰው ዕውሩን ሰውየው ለመርዳት ፍላጎት ነበረው። ከመጠን በላይ ደግ በመሆን የተለያዩ ስጦታዎች አበረከተለት። ደግሞም ገላውን መታጠብ እንዲችል እጁን ይዞ ወደ ወንዝ አመጣው። ቀስ በቀስ ዕውሩ ሰው ሙሉ በሙሉ እንዲታመንበትና እንዲደገፍበት አደረገ። ዕውሩ ሰው ወዳጄና ረዳቱ ነው ብሎ ባመነው በዚህ ሰው የበለጠ እየተደገፈ ሄደ።

ከዕለታት አንድ ቀን ግን ይህ ሰው ለዕውሩ ሰውየው እንዲህ አለው። «ዛሬ ረጅም መንገድ እንሄዳለን።» አነጋገሩ ለስለስ ያለና የወዳጅነት ሁኔታ የተገለጠበት ስለ ነበር፤ ዕውሩ ሰው እጁን ሰጥቶት በሚመራው መንገድ ይከተለው ጀመር።

ይህ «ወዳጅ» ዕውሩን ሰው በጫካ ውስጥ ይመራው ጀመር፤ ነገር ግን አንድ ስፍራ ላይ ደርሰው የሚቀጥለውን እርምጃ ለመራመድ ዕውሩ ሰው እግሩን ሲሰነዝር «ወዳጅ» የተባለው ሰው እጁን በፍጥነት መንጭቆ አላቀቀ። ከዕውሩ ሰው እግሮች በታች ምንም አልነበረም። ከገደል አፋፍ እየወደቀ መሆኑ እንደተሰማው ወዲያውኑ፤ ከአናቱ የሳቅና የፊዝ ድምፅ ተሰማው። ልክ ወድቆ ተከስከሶ ከመሞቱ በፊት ይህ የፊዝና የሳቅ ድምፅ ዓይኑን ያሳወረው የጠላቱ ድምፅ መሆኑን ተገነዘበ።

ሰይጣን፤ በአባቶቻችሁ ላይ ያደረገው ይህን ዓይነት ማታለል ነው። ሰይጣን ሰብአዊ ዓይናቸውን ሳይሆን አእምሮአቸውን በማሳወር እግዚአብሔርን ለማወቅና ለመረዳት እንዳይችሉ አደረጋቸው። ሰይጣን አታልሎ እንዲታመኑበት አሳባቸውን ሰረቃቸው። አገልጋዮቹ በሆኑት መናፍስት የአባቶቻችሁን መላ ሕይወት መቆጣጠር ጀመረ። በርካታ ነገሮች እንደሚያደርግላቸው ቃል ገብቶላቸው ነበር። ለእናንተም ዛሬ በርካታ ቃል ኪዳኖች ይገባል። አንዳንድ ጊዜ ችግር ሲገጥማችሁና ስትታመሙ ጥሪ በምታደርጉለት ጊዜ ጥሪዎችሁን ለመመለስ ይመጣል፤ ነገር ግን እናንተን የሚረዳበት ብቸኛ ምክንያት በዚህ

ምድር በሥልጣኑ ሥር ሊያቆያችሁ ስለሚፈልግ ነው። በመጨረሻ ለእርሱ ወደተዘጋጀው ዘላለማዊ የቅጣት ቦታ እንደምትሄዱ ያውቃል።

ሰይጣን፡ ሰዎች ሁሉ በእርሱ ቁጥጥር ሥር ሆነው እንዲጠፉ ስለሚፈልግ የእግዚአብሔርን ቃል ለመስማት በማይፈልጉበት ጊዜ በጣም ደስ ይለዋል።

መምህር ሆይ፡- ሰይጣን በሰዎች ሕይወት ውስጥ የሚሠራቸውን ኃይለኛ ነገሮች ለመካድ አንችልም። ይህንን የሚጠቀምበት ለራሱ ዓላማና በእግዚአብሔር አምሳል የተፈጠረውን ሰውን ለማጥፋት ነው። መናፍስት ይሠሩልናል ብለው የሚያስቧቸው መልካም ሥራዎች ሁሉ፡ ሰይጣን ሊያታልላቸውና የመጨረሻ ጥፋታቸውን ለማምጣት ብቻ የሚሠራቸው እንደሆኑ ግልጽ አድርገላቸው።

ለ. ሰይጣን ሔዋንን ተፈታትኖ አታለላት።

ዋና አሳብ፡- ሰይጣን እግዚአብሔርንና ፈቃዱን ይዋጋል። እርሱ ውሸታምና አታላይ ነው። ሰውን ይጠላል።

ዘፍጥረት 3:1 አንብብ። ሰይጣን ትክክለኛውን መልስ እያወቀ ሔዋንን ይህን ጥያቄ ጠየቃት። ሊያጭበረብራት ይችል ዘንድ ተፈታተናት። እግዚአብሔር ስለተናገረው ነገር ግድ አልነበረውም።

ዘፍጥረት 3:2፤ 3። እግዚአብሔር ፍሬውን እንዳትበሉ እንጂ እንዳትነኩ አላላቸውም። እግዚአብሔር ይህን ትእዛዝ ለአዳም እንጂ ለሔዋን አልሰጠም። እግዚአብሔር የተናገረውን ለሔዋን የነገረው አዳም ነበር። እግዚአብሔር ይህን ትእዛዝ በቀጥታ ለሔዋን ባይሰጥም እንኳ ትእዛዙ እርሷንም ይጨምር ነበር። እግዚአብሔር ለአዳም ያለው ሁሉ ሔዋንንም ይመለከት ነበር።

በመጽሐፍ ቅዱስ ውስጥ ያሉት ቃላቶች የተነገሩት ከብዙ መቶ ዓመታት በፊት ስለነበሩ ሰዎች ነው፤ ነገር ግን ዛሬም ለእያንዳንዳችን ከእግዚአብሔር የተሰጠን ቃላቶች ናቸው። እግዚአብሔር ለተለያዩ ሰዎች የተለያዩ መልእክቶች የሉትም። መልእክቱ ለሁላችንም አንድ ዓይነት ነው። ለጥቂሮች፣ ለነጮች፣ ለወንዶች ለሴቶች እና ለልጆች ለሁሉም ያው ነው።

ለእኔ በቃሉ ያለው ሁሉ ለእናንተም ነው።

ዘፍጥረት 3፡4፥ 5 አንብብ። ሰይጣን፥ እግዚአብሔር ለአዳም የተናገረውን በተቃራኒ ተናገረ። ሰይጣን፥ እግዚአብሔር የተናገረው ነገር እውነት አይደለም አለ። ይህ እግዚአብሔርን ውሸታም ብሎ እንደመጥራት ያህል ነው። እግዚአብሔር ለአዳም ያለው መልካምንና ክፉውን ከምታሳውቀው ከዚህች ዛፍ ፍሬ በበላህ ቀን ሞትን ትሞታለህ ነበር። ይህ ማለት አዳምና ሔዋን ሕይወትን ከሰጣቸው ከእግዚአብሔር ይቆራረጣሉ (ይለያሉ) ማለት ነበር። እግዚአብሔር ሞትን ትሞታላችሁ አለ። ሰይጣን ደግሞ «አትሞቱም» አለ። እውነት የተናገረው ማን ይመሳልችኋል? እግዚአብሔር ወይስ ሰይጣን?

መምህር ሆይ፡- የሰውን ያለመታዘዝና የእግዚአብሔርን ቅጽበታዊ የሞት ፍርድ እስካሁን ያልተናገርክ ቢሆንም፥ እነዚህን ጥያቄዎች ለመመለስ ፍቀድላቸው። የዋሸው ሰይጣን ነው የሚል መልስ ከሰጡ የእግዚአብሔር ቃል ሥር እየሰደደ ስለሆነ እግዚአብሔርን ልታመሰግን ትችላለህ።

ሰይጣን ኃጢአትን ያደረገው የእግዚአብሔርን ሥልጣን ለመውሰድ በመፈለጉ ነበር። ሰይጣን እግዚአብሔርን ለመታዘዝ ከዚህ በኋላ ፈቃደኛ አልነበረም። ከእግዚአብሔር ተለይቶና እራሱን ችሎ የራሱን ሕይወት ለመምራት ፈለገ። ሰይጣን፥ ሔዋን እንድታደርግ አሳብ የሚያቀርብላት ይህንን ነበር። ሰይጣን፥ ለሔዋን ያቀረበው አሳብ ፍሬውን እንድትበላና ከእግዚአብሔር ጋር እኩል እንድትሆን፥ በዚህ ዓይነት እግዚአብሔር ትክክል የሆነውንና ያልሆነውን እንዲነግራት በማያስፈልግ ሁኔታ እንድትኖር ነበር።

እግዚአብሔር ግን ሰዎች በራሳቸው አሳብና እውቀት እንዲኖሩ አይፈልግም ነበር። እግዚአብሔር በቃሉ እንድንመራ አድርጎ ፈጥሮናል። እኔ፥ እናንተና ሌሎች የምናስበው ወይም ሰይጣንና መናፍስት የሚናገሩት ምንም ፍሬ ነገር ወይም ለውጥ አያስገኝም። ወሳኙ ነገር እግዚአብሔር የሚለው ብቻ ነው።

ሐ. ሔዋን ፍሬውን በላች፥ ለአዳምም ሰጠችው።

ዋና አሳብ፡- ሰው ኃጢአተኛ ነው። እግዚአብሔር የሚያስፈልገውና እራሱን ለማዳን ጨርሶ የማይችል ነው።

ዘፍጥረት 3:6 አንብብ። ሰይጣን፣ ሔዋንን አታለላት፤ እርሷም አመነችው። ሰይጣን የተናገረው እውነት እንደሆነ በማመን እንደ እግዚአብሔር እንደምትሆን አሰበች። አዳም እግዚአብሔር ይህን ፍሬ እንዳይበሉ እንዳዘዛቸው እያወቀ የእግዚአብሔርን ትእዛዝ ጣሰ። አዳም በእግዚአብሔር ከመታመን ወደ ኋላ አለ። ከእግዚአብሔር ተለይቶ በራሱ ብቻ ለመኖር ሞከረ። ከፋውንና ደጉን ለእራሱ ለመወሰን መረጠ። በአዳም ልብ የመጀመሪያው ተቀዳሚው እግዚአብሔር መሆኑ ቀረና እራሱ አዳም ሆነ። የራሱ አለቃ በመሆን የሚፈልገውን ለማድረግ መረጠ። ከዚህ በኋላ የሕይወቱ ገዥ እግዚአብሔር እንዳይሆን ወሰነ።

እግዚአብሔር በአዳም ላይ ገዥ የመሆን መብት ነበረውን? አዎን የፈጠረው እግዚአብሔር ነው። የነበረው ሁሉ ከእግዚአብሔር የተገኘ ነበር። እግዚአብሔር፣ ማድረግ ያለብንን ሊነግረን መብት አለውን? አዎን። ያለን ሁሉ ከእግዚአብሔር የተቀበልነው ነው። ሕይወት የሰጠን እርሱ ነው።

መ. የአዳምና ሔዋን ኃጢአት ቅጽበታዊ ውጤት።

ዋና አሳብ፡- እግዚአብሔር ታማኝና የማይለወጥ ነው።

ዘፍጥረት 3:7 ፣ 8 አንብብ። እግዚአብሔር፣ መልካምንና ከፋውን የምታሳውቀውን ዛፍ ከበሉ ምን ይሆናሉ ብሎ ተናገረ?

እግዚአብሔር «ሞትን ትሞታላችሁ» ሲል ምን ማለቱ ነበር? ፍሬውን እንደበሉ ወዲያውኑ አልሞቱም። ገና በሕይወት እየተመለሱ ነበር። ኃፍረተ ሥጋቸውን ቅጠል በማገልገል ሸፈኑ። ይህ ማለት የእግዚአብሔር ቃል አልተፈጸመም ማለት ነበርን? ሰይጣን ያደረገው ትክክል ነበር ማለት ነውን?

አልነበረም! ፍሬውን እንደበሉ ወዲያውኑ ከእግዚአብሔር ተለይተዋል። እግዚአብሔር ሁልጊዜ የተናገረውን ይፈጽማል። ፈጽሞ አይለወጥም። ትእዛዙን የሚጥሱ ሁሉ እንደሚቀጡ የተናገረውን አይረሳም።

ዋና አሳብ፡- እግዚአብሔር ጻድቅና ቅዱስ ነው። የጋጢአት ደመወዝ ሞት እንዲሆን ደንግጓል።

እግዚአብሔር ቅዱስና ጻድቅ ስለሆነ ትእዛዙን ከሚጥሱ ጋር ወዳጅነቱን አይቀጥልም። ከፋ የሆኑትን ነገሮች ሁሉ ይጠላል። ትእዛዙን የሚጥሱትን ሁሉ በሞት ይቀጣል። አዳምና ሔዋን እግዚአብሔርን ስላልታዘዙ ከእግዚአብሔር ጋር የነበራቸው የወዳጅነት ግንኙነት ተቋረጠ። ከእግዚአብሔር ጋር በአንድነት መቀጠላቸው ተቋረጠ። ከእግዚአብሔር ታላቅ ጠላት ከሰይጣን ጋር በመተባበራቸው የእግዚአብሔር ጠላቶች ሆኑ።

የእናንተ ጓደኛ የነበረ አንድ ሰው እናንተን ክዶ የሚጠላችሁንና ሊገድላችሁ የሚፈልገውን ጠላት ቢከተል፥ ይህ ወዳጃችሁ የነበረው ሰው ጠላታችሁ አይሆንምን?

ሰይጣን የእግዚአብሔር ትልቁ ጠላት ነው። አዳምና ሔዋን እግዚአብሔርን ክደው ሰይጣንን በመከተል የእግዚአብሔር ጠላቶች ሆኑ።

ከዛፍ ላይ የቆረጥኩትን ይህን ቅርንጫፍ ታስታውላላችሁን? ሕይወትን ያገኝበት ከነበረው ዛፍ ተቆርጧል። ቅጠሎቹ ግን ልክ ቅርንጫፉ እንደተቆረጠ አልሞቱም። ለመሞት ብዙ ቀናት ወሰደባቸው። አሁን ግን ሞተዋል።

በአዳምና ሔዋን የሆነው ይህ ነበር። የእግዚአብሔርን ሕግ በጣሱበት ዕለት በሥጋ አልሞቱም። እየተነፈሱ በአካባቢው እየተዘዋወሩ ነበር። ለእግዚአብሔር ግን ሞተው ነበር። እግዚአብሔርን ማወቅ፥ መውደድና መታዘዝ እንዲችሉ የሚያደርጋቸው፥ በእግዚአብሔር አምሳል የተፈጠሩበት የሕልውናቸው ክፍል የእግዚአብሔርን ትእዛዝ ሲጥሱ ወዲያውኑ ከእግዚአብሔር ተለዩ። ከእግዚአብሔር በመለየታቸው የእግዚአብሔር ጠላቶች ሆኑ። በመጨረሻም ሥጋቸው ይሞትና እግዚአብሔር ለሰይጣንና ለክፉ መናፍስት ወደ አዘጋጀው ስፍራ ለዘላለም ቅጣት ይሄዳሉ።

ከእግዚአብሔር የመለየታቸው ምልክቶች የሚከተሉት ነበሩ፡-

በመጀመሪያ ደረጃ፥ ስለ ሥጋዊ አካላቸው የነበራቸው ግንዛቤ ወዲያውኑ ተቀየረ። የእግዚአብሔርን ትእዛዝ ከመጣላቸው በፊት ራቁታቸውን ነበሩ፤ አይተፋፈሩም ነበር። አሁን ግን ከእግዚአብሔር በመለየታቸው አእምሮአቸው በእግዚአብሔር ቁጥጥር ሥር አልነበረም። አእምሮአቸው ከፉ ሆነ። ለሥጋዊ አካላቸው ያላቸው ዝንባሌ ተለወጠ። ዕርቃናቸውን በመሆናቸው ተፋፈሩ።

በሁለተኛ ደረጃ፥ የራሳቸውን ፍላጎት በራሳቸው ለማሟላት ጣሩ። ከእግዚአብሔር ከመለየታቸው በፊት የሚያስፈልጋቸውን ነገር ሁሉ እንዲያዘጋጅላቸው ወደ እግዚአብሔር ይመለከቱ ነበር፤ አሁን ግን ለራሳቸው የሚሆን ነገር ለመሥራት ጣሩ። ኃፍረተ ሥጋቸውን ለመሸፈን ቅጠል አገለደሙ። የሚያስፈልጋቸውን ነገሮች ሁሉ ለማግኘት በእግዚአብሔር መታመናቸውን አቆሙ። ከእግዚአብሔር ተለይተው እራሳቸውን በመርዳት ለመኖር መጣር ጀመሩ።

በሦስተኛ ደረጃ፥ እግዚአብሔር፥ አዳምና ሔዋንን ለመጎብኘት ሲመጣ ከእርሱ ለመደበቅ ሞከሩ።

ዋና አሳብ፡ - እግዚአብሔር አፍቃሪ፥ መሐሪና ጸጋ የተሞላ ነው።

እነርሱን መጠየቅ እጅግ ደስ የሚያስኛችሁ ወዳጆች አሏችሁን? እግዚአብሔር አዳምና ሔዋንን ይወድ ስለ ነበረ በቀኑ መጨረሻ ከእነርሱ ጋር ለመነጋገር መጣ።

ከእግዚአብሔር ከመለየታቸው በፊት ይወዱት ስለ ነበር ከእርሱ ጋር ለመነጋገር ይፈልጉ ነበር። የእግዚአብሔርን ትእዛዝ ከጣሉ በኋላ ግን እግዚአብሔር ወደ እነርሱ ሲመጣ አዳምና ሔዋን ተደበቁ። ለእግዚአብሔር የነበራቸው ዝንባሌ ተለውጦ ነበር። እግዚአብሔር በመጀመሪያ አዳምና ሔዋንን ሲፈጥር ከእግዚአብሔር ጋር አንድ አእምሮ ነበራቸው። አሁን ግን አእምሮአቸው የተለየ ነበር። የአሁኑ አእምሮአቸው ከሰይጣን ጋር አንድ ዓይነት ነበር። እግዚአብሔርን ማወቅና መረዳት የማይችሉበት ደረጃ ነበር። ለእግዚአብሔር የነበራቸው ፍቅር ተቋርጦ ነበር። በሰይጣን ቁጥጥር ሥር ሆነው ነበር። አሁን የሰይጣን ደጋፊ ሆነዋል።

እግዚአብሔርን ስላልታዘዙ አፍረው እግዚአብሔርን ተደበቁ፤ ደግሞም ፈሩ።

ልጆቻችሁ አውቀው (ሆን ብለው) ትእዛዛችሁን ሲጥሱ አጠገባችሁ መሆን ይፈልጋሉን? ዓይናችሁን ማየት ይደፍራሉን? በእናንተ ፊት ለመሆን ይደሰታሉን? ሁለት ጓደኛዎች ቢጣሉ በአንድነት ሆነው ቡና ሊጠጡ ይችላሉን? ከመጣላታቸው በፊት እንደነበሩት በአንድነት ሊሰቁና ሊነጋገሩ ይችላሉን? አይችሉም። የተለያዩ አመለካከቶችና ዝንባሌዎች ያላቸው ሰዎችና እርስ በርስ የሚያከራክር ጉዳይ ያላቸው ሰዎች በአንድነት መቀጠል አይፈልጉም።

ኃጢአትና እግዚአብሔርን ያለመታዘዝ ፍርሃትን ያመጣል። ሰዎችም ከእግዚአብሔር መንገድ እንዲመለሱ ያደርጋል።

እግዚአብሔር አዳምና ሔዋንን ሲፈጥር ምንም ነገር አይፈሩም ነበር። በዓለም ላይ የሚፈሩት አንዳችም ነገር አልነበረም። እግዚአብሔር ወዳጃቸው ነበር። የትኞቹም እንስሳት አይጉዷቸውም ነበር። ዓለም ሁሉ መልካምና ውብ ነበር። በሽታና ሞት አልነበሩም።

በዓለም ላይ ፍርሃት የመኖሩ ምክንያት እግዚአብሔርን ያለመታዘዝ ነው። አዳምና ሔዋን የእግዚአብሔርን ትእዛዝ ከጣሉበት ወቅት ጀምሮ በወንዶችና በሴቶች ልብ አሰቃቂ ፍርሃት ተፈጠረ። ብዙ የምትፈሯቸው ነገሮች አሉ አይደለም? እግዚአብሔር አዳምና ሔዋንን በፈጠረ ጊዜ ያልፈሯቸው የነበሩ፣ ዛሬ ግን እናንተ የምትፈሩአቸውን ነገሮች ንገሩኝ።

ዋና አሳብ፡- እግዚአብሔር ታማኝና የማይለወጥ ነው።

አዳምና ሔዋን እግዚአብሔርን ሊፈሩት ይገባል ብላችሁ ታስባላችሁን? እግዚአብሔር ላለመታዘዛቸው በእርግጥ እየቀጣቸው ነበርን? ወይስ እግዚአብሔር እንደ ብዙ ሰዎች ዛቻ እያደረገ ነበር? አንዳንድ ሰዎች እጅግ በሚቆጡበት ጊዜ ሰውን ለመግደል ይዝቱ ይሆናል። ጳላ ቁጣቸው ሲበርድላቸው ግን ምንም ነገር አያደርጉም። የተናገሩት ነገር መና ሆኖ ይቀራል። እግዚአብሔርስ እንደነዚያ ዓይነት ሰዎች እንደሆነ ታስባለህን? ሳጥናኤልና መላእክቱ በእግዚአብሔር ላይ ባመፁበት ጊዜ እግዚአብሔር ባዶ ዛቻ ዛተባቸውን?

አዳምና ሔዋን እግዚአብሔርን የሚፈሩበት በቂ ምክንያት ነበራቸው። እርሱ ፈጣሪያቸው ሆኖ ሳለ እነርሱ ግን ትእዛዙን ጥሰው ነበር። ለማንኛውም ነገር የሚታመኑት በእግዚአብሔር ነበር። በአካሎቻቸው ውስጥ ያለውን እስትንፋስ የሰጣቸው እግዚአብሔር ነበር። የነበራቸው ሁሉ በእግዚአብሔር የተሰጣቸው ሆኖ ሳለ፣ አዳም ሆን ብሎ የእግዚአብሔርን ትእዛዝ ጣሰ። እግዚአብሔር ከትእዛዛቱ የትኛውንም የሚጥሱትን ሁሉ ሁልጊዜ ይቀጣል።

ዋና አሳብ፡- እግዚአብሔር በአንድ ጊዜ በሁሉም ስፍራ የሚገኝና ሁሉን አዋቂ ነው።

ከእግዚአብሔር ሊደበቅ የሚችል አለን? የለም! አዳምና ሔዋን በዛፎች መካከል ለመደበቅ በሚሞክሩበት ጊዜ እንኳ እግዚአብሔር ያያቸው ነበር። እግዚአብሔር የሌለበት ለመደበቅ ልንሄድበት የምንችልበት ስፍራ አለን? እግዚአብሔር በሁሉም ስፍራ ይገኛል። ከእርሱ ለመደበቅ የሚችል ማንም የለም። ለእርሱ ጨለማና ብርሃን ያው ናቸው።

ሰዎች ትክክል እንዳልሆነ የሚያውቁትን ነገር ሲሠሩ ብዙ ጊዜ ተደብቀው ያደርጉታል። ሰዎች ከፉ ነገር የሚያደርጉት በጨለማ ወይም በጫካ ውስጥ ነው። እግዚአብሔር ግን ሁልጊዜ ማንኛውንም ነገር ያያል፣ ደግሞም ይሰማል። ከእግዚአብሔር ሊሰወር የሚችል አንዳችም ነገር የለም።

እግዚአብሔር ከተወለዳችሁበት ጊዜ ጀምሮ የሠራችሁትንና የተናገራችሁትን ሁሉ አይቷል ሰምቷልም።

ሠ. ሰይጣን አዳምና ሔዋንን በእግዚአብሔር ላይ እንዲያምፁ ያደረገበት ምክንያቶች።

ዋና አሳብ፡- ሰይጣን እግዚአብሔርንና ፈቃዱን ይዋጋል። ሰይጣን ዋሾና አታላይ ነው። ሰውን ይጠላል።

ሰይጣን የተፈጠረው በእግዚአብሔር ነበር! ነገር ግን ታበየና የእግዚአብሔርን የሥልጣን ስፍራ ተመኘ። እግዚአብሔር፣ ሰይጣንን ከመንግሥተ ሰማያት አባረረው። ሰይጣን እስካሁን ድረስ እግዚአብሔርን ይጠላል። እግዚአብሔር ለሰው ልጅ ያለውን ዕቅድ

ለማሰናከል የሚችለውን ሁሉ ያደርጋል። ሰይጣን ቀንና ሌሊት እግዚአብሔርን ይዋጋል።

ሰይጣን የሚጠላው እግዚአብሔርን ብቻ ሳይሆን፤ እግዚአብሔር ለክብሩ የፈጠረውን የሰውን ልጅ ጭምር ነው። እግዚአብሔር ሰውን የፈጠረው እርሱን እንዲያውቅ፤ እንዲወድና እንዲታዘዝ ስለሆነ ሰይጣንና የተከተሉት መናፍስት ሰዎችን ሁሉ ይጠላሉ።

ሰይጣን የሰው ልጆችን በሙሉ ስለሚጠላ እግዚአብሔር ለእርሱና ለመናፍስቱ ወደ አዘጋጀው የዘላለም ቅጣት ቦታ አብረውት እንዲሄዱ ይፈልጋል። ሰይጣን ማንም ሰው የእግዚአብሔርን ቃል እንዲሰማ አይፈልግም። የእግዚአብሔርን መጽሐፍ እንድትሰሙ፤ እንድትገነዘቡና እንድታምኑ አይፈልግም።

ረ. ማጠቃለያ

ሰይጣን አዳምና ሔዋንን በመፈተን እግዚአብሔርን እንዳይታዘዙ ካደረገበት ታሪክ ውስጥ በርካታ ነገሮች መማር አለብን።

ልንማረው የሚገባው ተቀዳሚው ነገር እግዚአብሔር ሁልጊዜ የሚናገረው እውነት መሆኑን ነው። አስቀድሞ እንደተናገረ አዳምና ሔዋን ከእግዚአብሔር ተለዩ። በኃጢአታቸው ምክንያት ከእርሱ ወዲያውኑ ተለዩ።

ሁልጊዜ እውነትን ከሚናገረው ከእግዚአብሔር በተጻራሪ ሰይጣን ውሸታም ነው። አዳምና ሔዋን እግዚአብሔርን ባይታዘዙ አይሞቱም አለ፤ እንደሚሞቱ ግን ያውቅ ነበር።

ሰይጣን ውሸታም ብቻ ሳይሆን ነፍሰ ገዳይ ጭምር ነው። አዳምና ሔዋንን በማታለልና በመዋሸት የፈተናቸው እንዲሞቱ ስለሚፈልግ ነበር።

መምህር ሆይ፡- ዮሐንስ 8:44 ተመልከት

ሰይጣን ዛሬም ቢሆን ያው ነውና ተጠንቀቁ! ከእግዚአብሔር ለዘላለም እንድትለዩ ስለሚፈልግ የእግዚአብሔርን ቃል እንድትሰሙ አይፈልግም።

ጥያቄዎች

1. ሰይጣን፣ ሔዋንን ሊያታልል በመጣ ጊዜ ማንነቱ እንዳይታወቅ ያነጋገራት ፊት ለፊት ቀርቦ ነበርን? አልነበረም።
2. ሰይጣን፣ ሔዋንን ባነጋገረ ጊዜ እራሱን ለውጦ ለማቅረብ የተጠቀመው በምን ነበር? በእባቢቱ።
3. እግዚአብሔር፣ አዳምና ሔዋንን መልካምንና ክፉውን ከምታሳውቀው ዛፍ ፍሬ በበሉ ጊዜ እንደሚሞቱ ነገራቸው፤ ሰይጣን ግን ለሔዋን አትሞቱም አላት። ይህን ሲል ስለ እግዚአብሔር ምን ማለቱ ነበር? እግዚአብሔርን ውሸታም ነው ማለቱ ነበር።
4. ሰይጣን፣ ለሔዋን ከዚህ ፍሬ በበላችሁ ጊዜ ምን ትሆናላችሁ አላት? አትሞቱም፤ ነገር ግን እንደ እግዚአብሔር ትሆናላችሁ፤ መልካሙንና ክፉውን ለራሳችሁ ለይታችሁ ታውቃላችሁ አላት።
5. ሰይጣን ዛሬም ቢሆን ሊያታልለንና ተንኩል ሊሠራብን ይችላልን? አዎን።
6. ሰይጣን፣ ዛሬ የሚናገረን እንዴት ነው?
ሀ. ለአእምሮአችን ይናገራል።
ለ. በሌሎች ሰዎች ይናገራል።
ሐ. በመናፍስት ይናገራል።
7. ሰይጣን የእግዚአብሔርን ቃል እንድትሰሙ እና እንድታምኑ ይፈልጋልን? አይፈልግም።
8. ሰይጣን፣ ሰዎች የእግዚአብሔርን ቃል እንዳይሰሙ እና እንዳያምኑ የሚፈልገው ለምንድን ነው?
ሀ. እግዚአብሔርን ስለሚጠላ ነው።
ለ. ሰዎችን ሁሉ ስለሚጠላና ወደ ዘላለማዊ እሳት እንዲሄዱ ስለሚፈልግ ነው።

9. እግዚአብሔር፥ መልካሙንና ክፉውን ከሚያሳውቀው ፍሬ አዳምና ሔዋን ከበሉ ሞትን እንደሚሞቱ ተናገረ። ሰይጣን ግን አትሞቱም አለ። እውነትን የተናገረው ማን ነበር? እግዚአብሔር ነበር።
10. አዳምና ሔዋን ራቁታቸውን መሆናቸውን ሲያውቁ ምን አደረጉ? ቅጠል ለራሳቸው አገለገሉ።
11. አዳምና ሔዋን እግዚአብሔር ሊያያቸው እንደመጣ በሰሙ ጊዜ ምን አደረጉ? ተደበቁ።
12. ከእግዚአብሔር መደበኛ ይችላልን? አይቻልም። እርሱ በሁሉም ስፍራ ይገኛል።

ትምህርት 12

የትምህርት ክፍል፡ - ዘፍጥረት 3፡9-20

አጠቃላይ ርእስ፡ - የእግዚአብሔር የተስፋ ቃልና እርግጥን።

የትምህርቱ አስተዋጽኦና መሠረታዊ የእምነት ትምህርት ዋና አላቦች፡ -

ሀ. እግዚአብሔር አዳምን ጠራው (3፡9)።

. እግዚአብሔር ከሰው ጋር ግንኙነት ሲያደርግ።

ለ. አዳምና ሔዋን ከእግዚአብሔር ለመደበት ሞከሩ (3፡10)።

ሐ. እግዚአብሔር አዳምን ጠየቀው (3፡11)።

መ. አዳምና ሔዋን ጥፋቱን ወደ ሌላው አካል ለማስተላለፍ ሞከሩ (3፡12+13)።

. ሰው ኃጢአተኛ ነው። እራሱን ለማዳን ምንም ኃይል ስለሌለው እግዚአብሔር ያስፈልገዋል።

ሠ. እግዚአብሔር እባቢቱን ረገማት (3፡14)።

. እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

ረ. ከሴቲቱ ዘር የሚመጣው ተስፋ (3፡15)።

. እግዚአብሔር አፍቃሪ፣ መሐሪና ጸጋን የተሞላ ነው።

ሰ. የእግዚአብሔር እርግጥን በሴቲቱ ላይ (3፡16)።

ሸ. የእግዚአብሔር እርግጥን በወንዱና በምድር ላይ (3፡17-19)።

ቀ. አዳምና ሔዋን የሰዎች ሁሉ ወላጆች ናቸው (3፡20)።

የትምህርት 11 ጥያቄዎችን ከልስ።

የትምህርቱን አስተዋጽኦ ደረጃ በደረጃ ማቅረብ

ሀ. እግዚአብሔር አዳምን ጠራው

ዋና አላብ፡ - እግዚአብሔር ከሰው ጋር ግንኙነት ሲያደርግ

ዘፍጥረት 3:9 አንብብ። አዳምና ሔዋን ከእግዚአብሔር ጋር ለመነጋገር ስላልመጡ እግዚአብሔር አዳምን «አዳም፥ ወዴት ነህ?» በማለት ተጣራ፤ እግዚአብሔር የተጣራው ለምን ነበር? የት እንደተደበቁ አያውቅም ነበርን? በሁሉም ስፍራ አለ አይደለምን? ከተደበቁበት ዛፎች አጠገብ አልነበረምን? ሁልጊዜ ያያቸው አልነበረምን? አዎን እግዚአብሔር አዳምና ሔዋንን በተደበቁበት ስፍራ ሊያያቸው ይችላል ነበር። ታዲያ እግዚአብሔር አዳምን የጠራው ለምን ነበር?

እግዚአብሔር ለኃጢአታቸው ቅጣትን ሊፈጽምባቸው ያሰበ ቢሆንም፥ አዳምን የጠራው ይወዳቸው ስለነበረ ነው። በእርሱ ምትክ ሰይጣንን በማመናቸው መሳሳታቸውን አምነው እንዲቀበሉና እግዚአብሔር የነገራቸው እውነት እንደሆነ እንዲስማሙ ይፈልግ ነበር።

እግዚአብሔር አልተለወጠም፤ እንደ አዳም ድምፁን ለመስማት ባንችልም እንኳ ዛሬም ይጠራናል። እግዚአብሔር ዛሬ የሚጠራን እንዴት ነው?

እግዚአብሔር ዛሬ የሚጠራን በዙሪያችን ልናያቸው በምንችላቸው ነገሮች ሁሉ ነው። በየዕለቱ የእግዚአብሔር ድምፅ እንዲህ ይለናል «አድምጡኝ። እኔ የሁሉ ነገር ፈጣሪ ነኝ። እኔ እውነተኛ አምላክ ነኝ። ሁሉን ነገር አውቃለሁ። ሁሉን ቻይ ነኝ። ለእናንተ ያዘጋጀሁላችሁን ምግቦች ሁሉ ተመልከቱ። እወድአችኋለሁ። እኔን አድምጡኝ ፈልጉኝም።» በዚህ ዓለም ያሉትን ነገሮች ሁሉና በሰማይ ያሉትን ነገሮች ስትመለከቱ እግዚአብሔር እየጠራችሁ መሆኑንና እንድትሰሙት እንደሚፈልግ አስታውሱ።

እግዚአብሔር የሚናገረው ግን በፈጠራቸው ነገሮች አማካይነት ብቻ አይደለም። በመጽሐፍ ቅዱስ ውስጥ ደግሞ ይጠራናል። መጽሐፍ ቅዱስ እግዚአብሔር ለእኛ የሰጠን መልእክት ነው። የእግዚአብሔርን መልእክት እንድናውቀው፥ እንድንረዳውና እንድንታመንበት በጣም አስፈላጊ ነው።

ለ. አዳምና ሔዋን ከእግዚአብሔር ለመደበቅ ሞከሩ።

ዘፍጥረት 3:10 አንብብ። አዳምና ሔዋን እግዚአብሔርን የፈሩት ትእዛዙን ስለጣሱ ነው።

አንድ ሰው፡ ከአንድ የአትክልት ስፍራ የአትክልት ፍሬዎችን እየሰረቀ እያለ፡ የአትክልት ስፍራው ባለቤት ቢደርስበትና ሊያየው የሚችልበት ሁኔታ ቢፈጠር ምን ያደርጋል? አዳምና ሔዋን እንዳደረጉት ይደበቃል።

ሐ. እግዚአብሔር አዳምን ጠየቀው።

ዘፍጥረት 3:11 አንብብ። እግዚአብሔር አዳምና ሔዋን ንስሐ እንዲገቡ ዕድል ሊሰጣቸው፡ ማለትም አሳባቸውን ለውጠው ያደረጉት ነገር ትክክል እንዳልነበረ አምነው እንዲቀበሉና ከእግዚአብሔር ጋር እንዲስማሙ ለማድረግ ጥያቄ ጠየቃቸው።

እግዚአብሔር አዳምና ሔዋንን ስለፈጠራቸው ጥያቄ ሊጠይቃቸው ሥልጣንና ኃይል ነበረው።

በሠራችሁት ነገር ላይ የምትፈልጉትን ለማድረግ መብት አላችሁን? የሠራችሁትን ቤት ለሌላ ሰው ልትሸጡት ትችላላችሁን? የሠራችሁትን መሶብ ለሌላ ሰው አሳልፋችሁ ለመስጠት ትችላላችሁን? ከብተቻችሁ ወደምትፈልጉበት እንዲሄዱ የማድረግ መብት አላችሁን?

እግዚአብሔር አዳምን ከፈጠረ በኋላ ሔዋንን ደግሞ ከአዳም ጉን ከወሰደው አጥንት ፈጠራት፤ ስለዚህ ሁለቱም የእግዚአብሔር ናቸው። የፈጠራቸው እንዲወዱትና እንዲታዘዙት ነበር።

እግዚአብሔር ለእኛና ለሰዎች ሁሉ ደግሞ ሕይወትን ይሰጣል፤ ስለዚህ ባለመብቱ እርሱ ነው። አዳምና ሔዋን ላደረጉት ነገር ለእግዚአብሔር መልስ ሊሰጡ ያስፈልግ እንደ ነበር ሁሉ፡ በሕይወት ዘመናችን ሁሉ ላሰብናቸውና ላደረግናቸው ነገሮች ሁሉ መልስ መስጠት አለብን።

መ. አዳምና ሔዋን ጥፋቱን ወደሌላ አካል ለማስተላለፍ ሞከሩ።

ዋና አሳብ፡- ሰው ኃጢአተኛ ነው። እግዚአብሔር ያስፈልገዋል። እራሱን ለማዳን ኃይል የለውም።

ዘፍ. 3:12-13 አንብብ። አዳም ለተሠራው ስሕተት ሔዋንን ተጠያቂ ሲያደርግ፤ እርሷ ደግሞ በእባቢቱ አሳበበች። እግዚአብሔር ግን የተፈጸመውን በዝርዝር ያውቅ ነበር። ከእርሱ የተሰወረ አንዳችም ነገር ሊኖር አይችልም።

አንድ ሰው የሠራው ስሕተት ሲታወቅበት ብዙ ጊዜ ለስሕተቱ ተጠያቂ የሚያደርገው ሌላውን አካል ነው። አንዳንድ ጊዜ ጥፋተኛው ሰው ተጠያቂነቱን ምንም ጥፋት ባላጠፋው ላይ በማላከኩ ብቻ፤ ንጹሕ ሰው ያለአግባብ ሲቀጣ እናያለን።

ፍርድ የሚሰጡንን ሰዎች በማታለል እውነተኛ ያልሆነውን ነገር እንዲያምኑን ልናደርጋቸው እንችላለን፤ ነገር ግን ጥፋተኛው ሰው በእርሱ ኃጢአት ሌሎች እንዲቀጡለት እግዚአብሔርን ሊያታልለው ይችላልን? በፍጹም አይችልም! እግዚአብሔር ስለእያንዳንዳችን እውነት የሆነውን ነገር ይመለከታል፤ ያውቃል። ውሸትን እንዲያምን በማድረግ ግንም ሰው እግዚአብሔርን ሊያታልል አይችልም። ሌላውን ሰው በመክሰስ ወይም በሌላው ላይ በማላከክ የእግዚአብሔርን ፍርድ ለማምለጥ አንችልም።

ሠ. የእግዚአብሔር እርግጥን በእባቢቱ ላይ።

ዋና አሳብ፡- እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንገንል።

ዘፍ. 3:14 አንብብ። እግዚአብሔር፤ እባቢቱን የረገማት ሰይጣን ስለተጠቀመባት ነው። እባቢቱ ከዚህ ቀደም ምናልባት እግሮች ወይም ከንፎች ነበሯት። እግዚአብሔር በመጽሐፉ ይህንን አልነገረንም! ነገር ግን እግዚአብሔር በመጀመሪያ እባብን ሲፈጥራት በልቧ የምትሳብ ፍጥረት አልነበረችም። አሁን ግን በልቧ የምትሳብ እንድትሆን እግዚአብሔር አዘዘ።

ሔዋንን በእባቢቱ ውስጥ በማደር የፈተናት ሰይጣን እንደሆነ እግዚአብሔር ያውቅ ነበር፤ ሰይጣንና መናፍስቱ የሚያስቡትንና ሊያደርጉ የሚያቅዱትን ሁሉ እግዚአብሔር ያውቃል። ከእግዚአብሔር አንዳችም ነገር ሊሰውሩ አይችሉም። እግዚአብሔር ሁሉንም ይቀጣቸዋል።

ሠ. ከሴቲቱ ዘር የሚመጣው ተስፋ።

አዳምና ሔዋን የእግዚአብሔርን ትእዛዝ ጥሰው የሰይጣንን ምክር ከተከተሉ ጀምሮ፤ ከእግዚአብሔር ተለይተው በሰይጣን ቁጥጥር ሥር ከሆኑበት ከዚያን ጊዜ አንሥቶ የእግዚአብሔር ልጅ ሊባሉ አልቻሉም። የሰይጣን ልጆች ሆነዋልና ሰይጣን የዚህ ዓለም አምላክ ሆነ።

ሰይጣን፤ እግዚአብሔርን እንዳሸነፈና ዓለምንና ሰዎችን ሁሉ ሙሉ በሙሉ እንደተቆጣጠረ ምናልባት አስቦ ይሆናል፤ ነገር ግን እግዚአብሔርን ሊያሸንፍ የሚችል ግንም የለም። እርሱ ሉዓላዊ ፈጣሪ ነው። እግዚአብሔር፤ ሰይጣንን የሚያሸንፍና ከእርሱ ኃይል የሰው ልጆችን ሁሉ ነፃ የሚያወጣ ታዳጊ እንደሚልክ ተስፋ ሰጠ። ዘፍጥረት 3: 15 አንብብ።

ይህ ታዳጊ፤ ከድንግል እንደሚወለድ እግዚአብሔር አስቀድሞ ዐቅዶ ነበር። ይህ ነፃ አውጪ ከሰይጣን ጋር በመዋጋት ድል ይነሣዋል። ሰይጣን ደግሞ ከነፃ አውጪው የእግዚአብሔር ተስፋ ጋር በመዋጋት ያቆስለዋል፤ ነገር ግን ከሥልጣኑ ሊያስወግደው አይችልም ነበር። ይህ የተስፋው አዳኝ ሰይጣንን በመደምሰስ የሰውን ልጅ ነፃ ሊያወጣና ከእግዚአብሔር ጋር የነበራቸውን ኅብረት እንደገና ያድስ ዘንድ የተዘጋጀ ነበር።

ዋና አሳብ፡- እግዚአብሔር አፍቃሪ፤ ምሕረትንና ጸጋን የተሞላ ነው።

ቀደም ብለን ስለ እግዚአብሔር በርካታ ነገሮችን ተምረናል። ዘላለማዊ መሆኑን እናውቃለን። መጀመሪያ አልነበረውም። እርሱ ሁሉን ቻይ፤ ሁሉን አዋቂ፤ በአንድ ጊዜ በሁሉ ስፍራ የሚገኝ አፍቃሪና ደግ ነው። እርሱ ቅዱስና ጻድቅ እንደሆነም ደግሞ

ተምረናል። ከእርሱ ጋር የሚዋጉትንና ትእዛዙን የሚጥሱትን ሁሉ ይቀጣል።

አሁን ደግሞ በተጨማሪ ለመጀመሪያ ጊዜ ጸጋና ምሕረትን የተሞላ እንደሆነ እንመለከታለን። አዳምና ሔዋን እንዲሞቱና ወደ ዘላለም ቅጣት እንዲሄዱ ሊተዋቸው ይችላል ነበር። የሚገባቸው የነበረው ፍርድም ያ ነበር። እግዚአብሔር ግን እነርሱንና የሰው ልጆችን ሁሉ ከሰይጣን ቁጥጥር ነፃ በማውጣት ወደ እራሱ የሚመልሳቸውን የአዳኙን ተስፋ ሰጠ። እግዚአብሔር ጸጋና ምሕረትን የተሞላ ነው።

እስቲ ከዚህ በፊት ጨርሶ የማላውቀው አንድ ሰው ወደ እኔ ቤት እንደመጣ አድርገን እንገምት። ይህ ሰው ትልቅ የቆላ ቁስል በእግሩ ላይ ያለበትና የእኔን የሕክምና እርዳታ አጥብቆ የሚፈልግ ነው እንበል፤ ስለዚህ መድኃኒት አድርጌ ቁስሎቼን ሸፈንኩለት። ደግሞም የሚበላው ምግብ ሰጠሁት፤ ከፍተኛ ቸርነት አሳየሁት። ነገር ግን ይህ ሰው ይህን ሁሉ አጠናቆ ከቤቴ ሲለቅ፤ በልብስ ማስጫው ላይ የተንጠለጠለ ቁምጣ ሱሪ አይቶ ኖሮ ለመስረቅ ከብብቱ ውስጥ ሲወሸቀው አየሁት።

በሚቀጥለውም ቀን ወደ እኔ ተመልሶ በመምጣት የተለመደ እርዳታዬን ጠየቀኝ። በእግሩ ላይ ያለውን ቆሻሻ ጨርቅ ቀየርኩለት፤ ቁስሉንም አጸዳሁለት። የምላ ሰዓት በደረሰ ጊዜ ምላውን እንዲበላ ምግብ ሰጠሁት። ቅጣት የሚገባው ሆኖ ሳለ፤ ቸርነቴን በማሳየት እጅግ ደግ ሆንኩለት። በመጀመሪያ ወደ እኔ ሲመጣ ፍቅርንና ቸርነትን ላሳየው ዘንድ ምንም ያደረገልኝ ነገር አልነበረም። አሁን ግን ቅጣት የሚገባው በደል ፈጽሞብኛል። ያም ሆኖ ግን የሚያስፈልገውን እርዳታ አደረግኩለት፤ ምግብንም ሰጠሁት።

በአዳምና ሔዋን ላይ የሆነውም እንደዚሁ ዓይነት ነገር ነበር። እግዚአብሔር አዳምና ሔዋንን ሲፈጥር የሚያስፈልጋቸውን ነገር ሁሉ ሰጣቸው። እግዚአብሔር በርካታ መልካም ነገሮችን ይሰጣቸው ዘንድ አንዳችም ግዴታ አልነበረበትም፤ ነገር ግን እርሱ አፍቃሪና ደግ አምላክ ስለሆነ ይህንን አደረገላቸው። አዳምና ሔዋን በእግዚአብሔር ላይ ባመፁ ጊዜ የእግዚአብሔር ቁጣ በላያቸው እንዲወርድ የተገባቸው

ነበሩ፤ ነገር ግን እግዚአብሔር ምን አደረገ? ወደዘላለማዊ ቅጣት ወዲያውኑ ላካቸውን? አልላካቸውም! እርሱ ምሕረትና ጸጋን የተሞላ አምላክ ስለሆነ ከሚገባቸው ቅጣት የሚያድናቸው ነፃ አውጭ ሊልክላቸው ተስፋን ሰጣቸው።

መምህር ሆይ

ሀ. የእግዚአብሔር ጸጋ ምን ማለት እንደሆነ ለሕዝቡ ግልጽ ማድረግ አለብን። በመጀመሪያ፣ እግዚአብሔር ፈጣሪ ስለሆነ ለሰው ልጅ የሚያስፈልገውን ሁሉ በመስጠት አፍቃሪ ቸርነቱን ገለጠ። ይህ ጸጋ አይደለም። የሰው ልጅ በእግዚአብሔር ላይ በማመፅ እያወቀ የእግዚአብሔርን ትእዛዝ በጣሰ ጊዜ፣ የእግዚአብሔር ቁጣ ወዲያውኑ ሊወርድበት በተገባም ነበር፤ ሆኖም ግን እግዚአብሔር ደኅንነት የማይገባውን ሰው ለማዳን ወሰነ። የእግዚአብሔር ጸጋ ማለት ይህ ነው።

ለ. ነፃ አውጪው የሰይጣንን ራስ ይቀጠቅጣል፣ ሰይጣን ደግሞ ሰኩናውን ይቀጠቅጣል የሚለው ቃል በቀጥታ ስለሥጋዊ መቀጥቀጥ የሚናገር ያለመሆኑን ግልጽ አድርግ። ራስ ሁልጊዜ የሚያመለክተው ሥልጣንን ነው። እግርን በተሸናፊው በአንገት ላይ መጫን ድልን ያመለክታል (ኢያሱ 10:24)። እንደሚመጣ ተስፋ የተነገረለት ነፃ አውጪ ሰይጣንን ድል በመንሣት፣ ለጊዜው በዚህ ዓለምና በሰው ልጅ ላይ አግኝቶት የነበረውን ሥልጣን ይቀማዋል።

ሐ. የመዋጀት ታሪክ የሚጀምረው በዚህ ስፍራ ነው። ከዚህ ጊዜ ጀምሮ ስለሚመጣው ነፃ አውጪ ያለማቋረጥ እናመለክታለን። ይህን ትንቢትና ተስፋ የሚያሟላው ማን እንደሆነ በዚህ ደረጃ አንገልጽም፤ ምክንያቱም ብሉይ ኪዳን የአዳኙን የተለዩ ባሕርያት አይገልጽምና ነው፤ ማንነቱን የምንገልጸው በአዲስ ኪዳን ስለልደቱ ስናስተምር ይሆናል።

ሰ. የእግዚአብሔር እርግማን በሴቲቱ ላይ።

ዘፍጥረት 3:16 አንብብ። እግዚአብሔር ለሔዋን ጌታን ስላልታዘዘች እርሷና ወደ ፊት እናት የሚሆኑ ሴቶች በሙሉ ልጅ በሚወልዱበት ጊዜ ምጣቸው እንደሚጠነክር ለባላቸውም እንደሚገዙ ነገራት።

ሸ. የእግዚአብሔር እርግጥን በወንዱና በምድር ላይ።

ዘፍጥረት 3:17-19 አንብብ። አዳም እግዚአብሔር የተናገረውን ከማስታወስ ይልቅ ለሔዋን በሞኝነት ተታለለላት።

አንዳንድ ጊዜ የራሳችን ቤተሰቦች የእግዚአብሔርን ቃል ከመስማት እንድንቆጠብ ሊያደርጉን ይችላሉ። አንዳንድ ጊዜ ባሎች ሚስቶችን ሊከለክሉ ይችላሉ። ሚስቶች ደግሞ ባሎችን የመጽሐፍ ቅዱስን እውነት ከመቀበል እንዲታቀቡና በቀድሞ እምነታቸው እንዲቆዩ ሊያበረታቱ ይችላሉ። ወላጆች፣ ልጆቻቸውን የእግዚአብሔርን ቃል እንዳይሰሙ ሊነግሩላቸው ይችላሉ። ልጆችም እንኳ ወላጆቻቸው የእግዚአብሔርን ቃል እንዳይሰሙ ሊከለክሉ ይችላሉ። ሰይጣን የሚሠራበት መንገድ ይህ ነው። ሰይጣን ሔዋንን አታለለና አዳምን እንድትፈታተን አደረገ። ሰይጣን የእግዚአብሔርን ቃል እንዳትሰሙ ሊያደርጋችሁና ሌሎችን ከብርሃን ወደ ጨለማ እንድትመሩ ሊጠቀምባችሁ ስለሚሞክር መጠንቀቅ አለባችሁ።

አንድ ዕውር ሰው ሌላውን ዕውር ወጥመድ ወዳለበት ቢመራው የሚከሰተው ምንድን ነው?

ከእግዚአብሔር ንግግር ይልቅ ሰይጣንን ብትሰሙትና ብታምኑት እንደ ዕውር ሰው ትሆናላችሁ። ትከክለኛውን መንገድ ለማየት አትችሉም! የሰይጣንን ወጥመድ ልታውቁም አትችሉም። ከእግዚአብሔር ቃል ዘወር እንዲሉ ሌሎች ሰዎች ላይ ተጽዕኖ ብታደርጉ ዕውር እንደሚመራ ዕውር ሰው ትሆናላችሁ። አዳምና ሔዋን እንዳደረጉት በሰይጣን ወጥመድ ትወድቃላችሁ። ወደ ዘላለማዊ ቅጣትም ትሄዳላችሁ።

አዳምና ሔዋን ሰይጣንን ስለሰሙ በወጥመዱ በመውደቅ የእግዚአብሔርን ትእዛዝ ጣሉ፤ ስለዚህ ከዚያን ጊዜ ጀምሮ ምድር የተረገመች እንደምትሆን እግዚአብሔር ተናገረ። አዳም ኃጢአትን

ከማድረጉ በፊት የዲድን ገነትን ይንከባከብ ነበር። አዳም ምንም ዓይነት ከባድ ሥራ ሳይሠራ ሁሉም አዝርዕት በቀላሉ ያድግ ነበር። አዳም ኃጢአትን ካደረገ በኋላ ግን እግዚአብሔር ምድሪቱን ስለረገመ ብዙ አረሞች መብቀል ጀመሩ። ይህም የአዳምን ሥራ ከባድ አደረገው።

በዓለም ላይ የሚገኙ መጥፎ ነገሮች በሙሉ ሰው እግዚአብሔርን ስላልታዘዘ ሕልውና ያገኙ ናቸው።

እግዚአብሔር፤ አዳምን ከምድር አፈር አበጅቶት ነበር። አዳም ኃጢአትን ባደረገ ጊዜ አካሉ እንደሚሞትና ወደ ምድር አፈር እንደሚመለስ ነገረው። እግዚአብሔር፤ አዳምና ሔዋንን በፈጠረ ጊዜ እንዲሞቱ አላቀደም ነበር፤ አሁን ግን እግዚአብሔርን ስላልታዘዙ ይሞቱ ዘንድ ግድ ሆነ። በእናንተ መካከል ያሉ ሰዎችም ሆኑ በዓለም ዙርያ ያሉ ሰዎች የሚሞቱት በዚህ ምክንያት ነው። የኃጢአት ቅጣት ሥጋዊ ሞት ብቻ ሳይሆን ከአሁን ጀምሮ ለዘላለም ከእግዚአብሔር መለየት ጭምር ነው።

መምህር ሆይ፡- ሕዝቡ የእርግጣንን እውነታነት በእርግጥ ከልምድ ያውቁታል። ከድርቅ፣ ከዓውሎ ነፋስ፣ ከጉርፍ፣ ከተናጻፊ እባቦችና ሽለምጥማጦች፣ ከተለያዩ ጥቃቅን ነፍሳት ጉዳት፣ ከአረም፣ ከበሽታ፣ ከምጥ፣ ከጽኑ ድካምና ከሞት ጋር ያለማቋረጥ የሚታገሉት ለምን እንደሆነ እንዲገነዘቡ እርዳቸው። ለእነዚህ ጉዳዮች የራሳቸው የሆነ ባህላዊ እምነቶች ሊኖራቸው ይችላል፤ አንተ ግን ለእነዚህ ሁሉ ነገሮች እውነተኛ የሆነውን ምክንያት ከመጽሐፍ ቅዱስ ትምህርት አንጻር ግለጥላቸው።

ቀ. አዳምና ሔዋን የሰው ልጆች ሁሉ ወላጆች ናቸው።

ዘፍጥረት 3:20 አንብብ። ሔዋን፣ የመጀመሪያዬቱ ሴትና የሰው ልጆች ሁሉ እናት ናት። አዳም የሁላችን አባት ነው። እኛ ሰዎች የተለያዩ የቆዳ ቀለም ቢኖረንም፣ አስቀድመን የተገኘነው ግን ከአንድ ወላጆች ማለትም ከአዳምና ከሔዋን ነው።

አዳም፣ እግዚአብሔርን ከመታዘዝ ዞር ስላለ ከእግዚአብሔር ተለየ። ይህ ማለት የእርሱ ልጆች የሆኑት ሁሉ ይሞታሉ ማለት ነው። በሁሉም

አገሮች የሚገኙ ሰዎች ሁሉ ይሞታሉ፤ ምክንያቱም እኛ ሁላችን የአዳም ዝርያዎች በመሆናችን ነው።

መምህር ሆይ፡- ይህ እውነት የትምህርታችን እጅግ ጠቃሚው ክፍል ነው፤ ስለዚህ ለአድማጮችህ በግልጽ መርዳት ስትል በጥሩ ሁኔታ አብራራው እንጂ ገረፍ አድርገህ አትለፈው።

ጥያቄዎች

1. እግዚአብሔር አዳምን የጠራው አዳምና ሔዋን የት እንደነበሩ ስለማያውቅ ነውን? አይደለም። እግዚአብሔር የት እንደነበሩ ያውቅ ነበር። እግዚአብሔር የፈለገው በፈቃደኝነት ወደ እርሱ እንዲመጡና ኃጢአታቸውን እንዲያምኑ ነበር።

2. ማንም ሰው ከእግዚአብሔር ሊደበቅ ይችላልን? አይችልም። ወደየትም ስፍራ በማንኛው ጊዜ ብንሄድ እንኳ እግዚአብሔር ያየናል።

3. እግዚአብሔር አዳምን ሊጠራና ሊጠይቀው መብት የነበረው ልምንድን ነው?

ሀ. የአዳም ፈጣሪ እግዚአብሔር ስለሆነ፤

ለ. አዳምና ሔዋን የእግዚአብሔር ስለሆኑ፤

ሐ. እግዚአብሔር አዳምን የፈጠረው እንዲወደውና እንዲታዘዘው ስለነበረ ነው።

4. እግዚአብሔር፤ እንታዘዘው ዘንድ ሊጠይቀን መብት ያለው ለምንድን ነው? ምክንያቱም ለሁላችንም ሕይወትን የሰጠን እርሱ ስለሆነ ነው።

5. እግዚአብሔር አባቢቱን የረገማት ምን ብሎ ነበር? ከዚያን ጊዜ ጀምሮ በሆዱ እንድትሳብ ነበር።

6. ሰይጣንና መናፍስት ከእግዚአብሔር ምን ሊደብቁ ይችላሉ? ከእግዚአብሔር አንዳችም ነገር ሊደብቁ አይችሉም። አሳባቸውን በሙሉ ያውቃል።

7. እግዚአብሔር ግንን እንደሚልክ ተስፋ ሰጠ? ከድንግል የሚወለደውን ወንድ ልጅ እንደሚልክ ተስፋ ሰጠ።
8. እግዚአብሔር ከድንግል የሚወለደው ልጅ ምን እንደሚያደርግ ተናገረ? ሰይጣንን ድል በመንሳት የሰው ልጅን ከሞትና ከሰይጣን ኃይል ነፃ እንደሚያወጣ ተናገረ።
9. እግዚአብሔር ለሰው ልጅ ነፃ አውጪ እንደሚልክ ቃል የገባው ለምን ነበር? እግዚአብሔር ሰዎችን ስለሚወድ ነው።
10. አዳምና ሔዋን የእግዚአብሔር ፍቅርና ነፃ አውጪነት ተስፋ ሊሰጣቸው ይገባቸው ነበርን? አይገባቸውም ነበር። ወደዘላለማዊ ቅጣት ሊሄዱ ብቻ ይገባቸው ነበር።
11. እግዚአብሔር አዳምንና ሔዋንን እንደረገማቸው የሚያመለክቱ ዛሬ በምድር ላይ የምንመለከታቸው ምን መረጃዎች አሉ? ሕመም፣ ሐዘን፣ ምጥ፣ ሞት፣ ከባድ ሥራ፣ እሾህና አረም፣ ድርቅ፣ ከፍተኛ ጥፋት የሚያስከትል ማዕበል፣ መርዛማ አትክልቶች፣ እባቦች፣ መርዘኛ ሽረሪቶችና ጨካኝ አራዊቶች፣ እነዚህ ሁሉ የእግዚአብሔር እርግጥን ምልክቶች ናቸው።
12. የሰዎች ሁሉ የመጀመሪያ ወላጆች እነማን ናቸው? አዳምና ሔዋን።
13. ሰዎች ሁሉ የሚሞቱት ለምንድን ነው? አዳም ስላልታዘዘ የአዳም ዘሮች በሙሉ ይሞታሉ።

ትምህርት 13

የትምህርት ክፍል፡- ዘፍጥረት 3:21-24

አጠቃላይ ርእስ፡- የእግዚአብሔር የጸጋ ስጦታና የእግዚአብሔር ፍርድ።

የትምህርቱ አስተዋጽኦና የመሠረታዊ የእምነት ትምህርት ዋና አሳቦች፡-

ሀ. እግዚአብሔር፤ አዳምና ሔዋን ለራሳቸው ያደረጉትን የቅጠል መሸፈኛ ሳይቀበለው ቀረ (3:21)።

. ሰው ኃጢአተኛ ነው፤ ራሱን ለማዳን ስለማይችል እግዚአብሔር ያስፈልገዋል።

. ሰው እንደ እግዚአብሔር ፈቃድና ዕቅድ ብቻ ወደ እግዚአብሔር መምጣት ይችላል።

ለ. እግዚአብሔር እንስሳትን ገደለ።

. እግዚአብሔር ቅዱስና ጻድቅ ነው። የኃጢአት ዋጋ ሞት ይሆን ዘንድ ደንግጓል።

ሐ. እግዚአብሔር ለአዳምና ሔዋን መሸፈኛ ቁርባን አዘጋጀ።

. እግዚአብሔር፤ አፍቃሪ፤ ምሕረትንና ጸጋን የተሞላ ነው።

መ. እግዚአብሔር፤ አዳምንና ሔዋንን ቁርባን አለበሳቸው።

ሠ. እግዚአብሔር፤ አዳምና ሔዋንን ከገነት በማስወጣት ከሕይወት ዛፍ አራቃቸው (3:22፤ 23)።

. እግዚአብሔር፤ ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

. እግዚአብሔር፤ የሁሉ የበላይና ሉዓላዊ ነው።

ረ. እግዚአብሔር ወደ ሕይወት ዛፉ የሚወስደውን መንገድ ለመጠበቅ ኪሩቤልንና የምትገለባበጥ ሰይፉን አስቀመጠ (3:24)።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

. እግዚአብሔር፣ በአንድ ጊዜ በሁሉም ስፍራ የሚገኝና ሁሉን አዋቂ ነው።

የትምህርት 12 ጥያቄዎችን ከልሰ።

የትምህርቱን አስተዋጽኦ ደረጃ በደረጃ ማቅረብ

ሀ. እግዚአብሔር፣ አዳምና ሔዋን ለራሳቸው ያደረጉትን የቅጠል መሸፈኛ ሳይቀበለው ቀረ።

ዋና አሳብ፡- ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ሰው፣ ወደ እግዚአብሔር መምጣት የሚችለው እንደ እግዚአብሔር ፈቃድና ዕቅድ ብቻ ነው።

ዘፍጥረት 3:21 አንብብ። አዳምና ሔዋን የተከለከለውን ፍሬ ከበሉና ዕራቁታቸውን መሆናቸውን ካወቁ በኋላ ምን እንዳደረጉ ታስታውሳላችሁ? የራሳቸውን ሃፍረተ ሥጋ በቅጠል ለመሸፈን ሞከሩ። እግዚአብሔርን ስላልታዘዙ እግዚአብሔር ራቁታቸውን ሆነው እንዳያያቸው አፈሩና ለራሳቸው የቅጠል መሸፈኛ አዘጋጁ።

እግዚአብሔር ግን አዳምና ሔዋን ለራሳቸው ያዘጋጁትን መሸፈኛ ሳይቀበለው ቀረ። እግዚአብሔር ይህንን ያደረገበት ምክንያት ከቅጠል ወይም ከሣር የተሠራ መሸፈኛ (ልብስ) ስለማይወድ አልነበረም። እነርሱ የሠሩትን መሸፈኛ (ልብስ) ያልተቀበለበት ምክንያት በእግዚአብሔር ፊት ተቀባይነት ያገኙ ዘንድ በራሳቸው ሊሠሩት የሚችሉት አንዳችም ነገር እንደሌለ ሊያስተምራቸው ስለፈለገ ነበር።

የተዋቡና ያጌጡ ልብሶችን በመልበስ ራሳችንን መልካም አድርጎ ለማቅረብ መሞከር በእግዚአብሔር ፊት ተቀባይነት እንድናገኝ ሊያደርገን አይችልም። እግዚአብሔር፣ በሰው አሳብ የተሠሩ ማናቸውንም ነገሮች አይቀበልም። እግዚአብሔር የሚቀበለው በእርሱ መንገድ የተሠሩትን ነገሮች ብቻ ነው። ማንኛውም ሰው በሚያደርገው

ነገር ራሱን በእግዚአብሔር ዘንድ ተቀባይነት ያለው ሊያደርግ አይችልም።

ለ. እግዚአብሔር እንስሳትን ገደለ።

ዋና አሳብ፡- እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

በዓለም ላይ የመጀመሪያውን ሞት እንዲመጣ ያደረገው እግዚአብሔር ነበር። እግዚአብሔር እንስሳትን ገደለ። የእንስሳቱ ደም ፈሰሰ። ቀጥሎም እግዚአብሔር የእንስሳቱን ቆዳ ገፈፈ። አዳምና ሔዋን ይህን አላደረጉም። እግዚአብሔር እንስሳቱን በመግደል ቆዳቸውን ገፈፈ። እግዚአብሔር፣ ለአዳምና ለሔዋን ለእርሱ ባለመታዘዛቸው ወደ ዓለም ሞትን እንዳመጡ እያስታወሳቸው ነበር።

ሐ. እግዚአብሔር ለአዳምና ሔዋን መሸፈኛ ቁርበትን አዘጋጀ።

ዋና አሳብ፡- እግዚአብሔር አፍቃሪ፣ ምሕረትንና ጸጋና የተሞላ አምላክ ነው።

እግዚአብሔር እንስሳትን የገደለው ለምን ነበር? ለጥፋተኞች ለአዳምና ሔዋን ልብስ ለማዘጋጀት ነበር።

እግዚአብሔር ከገደላቸው እንስሳት ቆዳ ልብስን አዘጋጀላቸው። እግዚአብሔር ለአዳምና ለሔዋን ባይገባቸውም እንኳ ይህን አደረገ። በእርሱ ዘንድ ተቀባይነት ያለው ልብስ ሊያዘጋጀላቸው የሚችል እርሱ ብቻ ነበር።

መ. እግዚአብሔር አዳምና ሔዋንን ቁርበት አለበሳቸው።

እግዚአብሔር አዳምና ሔዋንን ቁርበት አለበሳቸው። ይህን የቁርበት ልብስ በመስጠት ልበሱት አላላቸውም። ያዘጋጀውን የቁርበት ልብስ አምጥቶ አዳምንና ሔዋንን ራሱ አለበሳቸው።

መምህር ሆይ፡- እግዚአብሔር በዚህ ስፍራ ያዘጋጀው በኢሳይያስ 61:10 ላይ ለተጠቀሰው የመዋጀት ዕቅድ እውነትነት፣ ተምሳሌታዊ መግለጫ ነው። «... የማዳንን ልብስ አልብሶኛልና፣ የጽድቅንም መጉናጸፊያ ደርቦልኛልና ...»።

ቆየት ብለን ይህን መግለጫ በክርስቶስ በማመን በሚገኝ እምነት የሚከፈልልንን ካሣና የምንደርበውን የጽድቅ መጐናጸፊያ በማነጻጸሪያነት እናነሣለን። ይህንን እውነት ስለ ወንጌል በመናገር አሁኑኑ አታዛምድላቸው። በአሁኑ ደረጃ አዳምና ሔዋን ያደረጉትን እግዚአብሔር እንዳልተቀበለና እርሱ ራሱ ልብስን እንዳዘጋጀላቸውና እንደዚሁም በውጫዊ መንገድ የምንገልጠው ማናቸውም ነገር እግዚአብሔርን ደስ ለማሰኘት ልንጠቀምበት እንደማንችል ግልጽ አድርግላቸው። በዚህ ወቅት ልትናገረው የሚያስፈልገው ነገር ይህ ብቻ ነው። መሠረቶችን እየጣልክና መንፈሳዊ መመሪያዎችን እያነጽህ ነው። ጓላ ወንጌልን በምታስተምርበት ጊዜ ወደዚህ መግለጫ በመመለስ ትጠቀምበታለህ።

ሠ. እግዚአብሔር፥ አዳምና ሔዋንን ከገነት በማስወጣት ከሕይወት ዛፍ አራቃቸው።

ዋና አሳብ፡- እግዚአብሔር ቅዱስና ጻድቅ ነው። የጋጢአት ዋጋ ሞት ይሆን ዘንድ ደንግጓል።

ዘፍጥረት 3፡22-23 አንብብ። እግዚአብሔር አብ፥ እግዚአብሔር ወልድና እግዚአብሔር መንፈስ ቅዱስ ስለ አዳምና ሔዋን እየተነጋገሩ ነበር። እግዚአብሔር በመጀመሪያ አዳምና ሔዋንን ሲፈጥራቸው ክፉ ወይም መጥፎ የሆነ አንዳችም ነገር አያውቁም ነበር። የሚያውቁት በጐ የሆነውን ነገር ብቻ ነበር። እግዚአብሔር የፈጠረውና የሰጣቸው ነገሮች ሁሉ መልካም ነበሩ። እግዚአብሔር እንዲያደርጉ የነገራቸው ነገሮች ሁሉ መልካም ነበሩ። እግዚአብሔር ፈጣሪያቸውን ባለመታዘዝ በተራመዱ ጊዜ ግን፥ ነገሮች ሁሉ መልካም እንዳይደሉ ሆነው አገኟቸው። አንዳንድ ነገሮች ክፉ እንደሆኑ ተገነዘቡ።

ስይጣን ሔዋንን አታለላትና መልካምንና ክፉውን የሚያሳውቀው የእውቀት ዛፍ ፍሬ ለምግብ መልካም እንደሆነ አሰበች። አዳምና ሔዋን ይህንን ፍሬ እንደበሉ ወዲያውኑ በፍርሃት ተሞሉ። አሁን ሁሉ ነገር መልካም እንዳልሆነ ከማወቃቸውም በላይ አንዳንዶቹ ነገሮች ክፉ እንደሆኑ ተረዱ። እግዚአብሔር ግን የትኛው መልካም የትኛው ክፉ እንደሆነ ያውቅ ስለነበር፤ ስለዚህ ነገር ለራሳቸው ለማወቅ

ከመፈለጋቸው ይልቅ እግዚአብሔር እንዲነግራቸው ሊታመኑበት በተገባ ነበር።

እግዚአብሔር በዔድን ገነት ያኖራቸው ሁለት እጅግ ጠቃሚ ዛፎች የትኞቹ ነበሩ? እግዚአብሔር አዳምንና ሔዋንን እንዲበሉ የፈቀደላቸው ዛፍ የትኛው ነበር?

እግዚአብሔር የሕይወትን ዛፍ በዔድን ገነት መካከል ያኖረው፤ ከሌሎች ይልቅ አዳምና ሔዋን እጅግ የሚያስፈልጋቸው ይህ ዛፍ ስለነበረ ነው። እግዚአብሔር የሕይወትን ዛፍ እንዲበሉ የፈለገው ሞት ጨርሶ የማይነካቸው እንዲሆኑ ነበር። ሆኖም እግዚአብሔርን ስላልታዘዙ የሕይወትን ዛፍ እንዳይበሉ ከለከላቸው። ከእግዚአብሔር ስለተለዩ ሥጋዊ ሞት ሊሞቱ ግድ ነበር፤ ስለዚህ እግዚአብሔር፤ የሁላችንም አባትና እናት የሆኑትን አዳምና ሔዋንን ከዔድን ገነት በማባረር ከሕይወት ዛፍ አራቃቸው።

ዋና አሳብ፡ - እግዚአብሔር የሁሉ የበላይና ሉዓላዊ ነው።

እግዚአብሔር በቅድሚያ በዔድን ገነት በማኖር የሕይወትን ዛፍ እንዲበሉ ነገራቸው። በእርሱ ፊት ኃጢአተኛ በሆኑበት ጊዜ ግን እግዚአብሔር ከዔድን ገነት በማባረር ከሕይወት ዛፍ እንዲርቁና እንዲሞቱ አደረገ።

እግዚአብሔር፤ ሰይጣን ኃጢአትን ባደረገ ጊዜ በሰማይ ከነበረው አስደናቂ የሥልጣን ስፍራ አስወገደው። አሁንም እግዚአብሔር ኃጢአትን ስለሚጠላ አዳምና ሔዋንን ከዔድን ገነት አባረራቸው። እግዚአብሔር ምን ማድረግ እንዳለበት ማንንም አይጠይቅም። በዓለም ሁሉ እርሱ የበላይ ነው።

ረ. እግዚአብሔር ወደ ሕይወት ዛፍ የሚወስደውን መንገድ ለመጠበቅ ኪሩቤልንና የምትገለባበጥ ሰይፍን አስቀመጠ።

ዋና አሳብ፡ - ሰው ኃጢአተኛ ነው። እራሱን ለማዳን አይችልምና እግዚአብሔር ያስፈልገዋል።

ዘፍጥረት 3:24ን አንብብ። እግዚአብሔር፤ አዳምና ሔዋን ወደ ዔድን ገነት ተመልሰው በመምጣት የሕይወትን ዛፍ እንዳይበሉ ከጥሩ

መላእክቱ መካከል ኪሩቤል የሚባሉትንና የሚገለባበጥ ሰይፍን በዔድን ገነት በምሥራቅ አቅጣጫ አኖረ።

ወደ ሕይወት ዛፍ ሊመለሱ የሚችሉበት አንዳችም መንገድ አልነበረም። እግዚአብሔር ከዔድን ገነት ሲያባርራቸው ጉዳዩ ተደመደመ። ወደ ሕይወት ዛፍ ለመመለስ ሙከራ ቢያደርጉ የእግዚአብሔር መላእክት ሊያዩአቸውና በሚገለባበጥ ሰይፍ ሊገድሏቸው ይችሉ ነበር። ሊያደርጉት የሚችሉት አንዳችም ነገር አልነበረም። ማርጀታቸውና መሞታቸው የግድ ሆነ።

ከእግዚአብሔር ጋር ተዋግቶ ሊያሸንፍ የሚችል የለም። እግዚአብሔርን ልናምኘው ወይም ልናታልለው አንችልም። እግዚአብሔር ለትእዛዙ ያለመገዛትን ይጠላል፤ ስለዚህ ማንኛውም የማይታዘዝ ሰው ከእርሱ ጋር እንዲኖር አይፈቅድም።

መምህር ሆይ፡-

ሀ. ሰው ከዔድን ገነት ስለመባረሩ በምታስተምርበት ጊዜ፡ የመመለስ ዕድል እንዳልነበረው ማስረገጥ ያስፈልገሃል። ይህን የእግዚአብሔር ቃል ለሕዝቡ በምናስተምርበት ጊዜ፡ ለሰው ልጅ እግዚአብሔር ራሱ የመመለሻ መንገድ እስካላዘጋጀለት ድረስ ለዘላለም ቅጣት የተተወ መሆኑን መሠረት እየጣልን ነው።

ለ. የሚገለባበጥ ሰይፍን ለመግለጥ የመብረቅ ብርሃንን በመግለጫነት መጠቀም ይቻላል።

ዋና አሳብ፡- እግዚአብሔር በአንድ ጊዜ በሁሉም ስፍራ የሚገኝና ሁሉን አዋቂ ነው።

እስቲ አዳም ለሔዋን የሚከተለውን አማከራት ብለን እናስብ፡- «በዚህ ስፍራ ቁሚና መላእክትን አዘናጊያቸው፤ እነርሱን በንግግር ስታጠምጁያቸው እኔ ይህን ቅርጫት ይገሮ ቀስ ብዬ ወደ ዔድን ገነት አምልጬ በመግባት የሕይወትን ዛፍ ፍሬ ሞልቼ እመጣለሁ።» ግን የእግዚአብሔርን ኪሩቤል ለማለፍ የሚችሉ ይመስላችኋል? እግዚአብሔርንስ አታለው ከጀርባ በመሄድ ለማምለጥ ይችሉ ነበርን?

አይችሉም። ይህን ለማድረግ ቢሞክሩ እግዚአብሔር ያያቸው ነበር፤ ስለዚህ የእግዚአብሔርን መላእክት ለማለፍ አይችሉም ነበር።

እግዚአብሔር አልተለወጠም። የምታደርጉትን ነገር ሁሉ ይመለከታል፤ ያውቃል። ከእርሱ ልትደበቁ የምትችሉበት ስፍራ የለም። እግዚአብሔርን ማታለል ወይም ማቁል አይቻልም። ጥቅጥቅ ባለ ደን ውስጥ ስትጓዙ ያያችኋል። ለእግዚአብሔር ብርሃንና ጨለማ ያው ነው። ከእርሱ ዓይን ልትሰውሩ የምትችሉበት ጊዜ የለም። እርሱ አስተሳሰባችሁን ሁሉ እንኳ ያውቃል።

ጥያቄዎች

1. እግዚአብሔር፤ አዳምና ሔዋን ለራሳቸው የሠሩትን ልብስ ያልተቀበለው ለምን ነበር? ምክንያቱም፤ እግዚአብሔር፤ አዳምና ሔዋንን በእርሱ ዘንድ ተቀባይነት እንዲያገኙ ሊያደርጋቸው የሚችል አንዳችም ነገር እንደሌለ ሊያስተምራቸው ስለፈለገ ነው።
2. ያማረ ልብስ በመልበስ ወይም ማንኛውንም ነገር በማድረግ በእግዚአብሔር ዘንድ ተቀባይነት እንድናገኝ ማድረግ እንችላለን? አንችልም።
3. አዳምና ሔዋን በእግዚአብሔር ዘንድ ተቀባይነት እንዲያገኙ ሊያደርግ የሚችል ብቸኛው ማን ነው? እግዚአብሔር ነው።
4. እግዚአብሔር፤ ለአዳምና ሔዋን ልብስ ለማዘጋጀት እንስሳትን የገደለው ለምን ነበር? እግዚአብሔር፤ አዳምና ሔዋንን የኃጢአት ቅጣት ሞት መሆኑን ሊያስታውሳቸው ስለፈለገ ነበር።
5. እግዚአብሔር ልብስ የሠራላቸው ለምን ነበር? ኃጢአትን ቢያደርጉም እንኳ ይወዳቸው ነበር። በእርሱ ዘንድ ተቀባይነት እንዲያገኙ ሊያደርጋቸው የሚችል እርሱ ብቻ መሆኑን ሊያሳያቸው ፈልጎ ነበር።

6. አዳምና ሔዋን መልካምንና ክፉውን ከሚያሳውቀው የእውቀት ዛፍ ፍሬ በበሉበት ጊዜ እንደ እግዚአብሔር የሆኑት በምን መንገድ ነበር? ክፉና መልካም መኖሩን በማወቃቸው ነበር።
7. እግዚአብሔር፥ አዳምና ሔዋንን ከዔድን ገነት ያባረራቸው ለምን ነበር? ከሕይወት ዛፍ ፍሬ እንዳይበሉና ለዘላለም እንዳይኖሩ ነበር።
8. እግዚአብሔር፥ አዳምና ሔዋን ወደ ዔድን ገነት እንደማይመለሱ እርግጠኛ የሆነው እንዴት ነበር? ኪሩቤል የሚባሉ መላእክትን በማቆምና በሁሉም አቅጣጫ የሚገለባበጥ ሰይፍ በማድረግ ነበር።
9. እግዚአብሔርን ለማሞኘት ወይም ለማታለል የሚችል አለን? የለም።

ትምህርት 14

የትምህርት ክፍል፡ - ዘፍጥረት 4፡1-16

አጠቃላይ ርእስ፡ - እግዚአብሔር ቃየንንና መስዋዕቱን ሳይቀበል ቀረ፤ አቤልንና መስዋዕቱን ግን ተቀበለ።

የትምህርቱ አስተዋጽኦና የመሠረታዊ እምነት ትምህርት ዋና አሳቦች፡ -

ሀ. እግዚአብሔር ሕይወትን ሰጪ ነው (4፡1)።

. እግዚአብሔር የሁሉ የበላይና ሉዓላዊ ነው።

ለ. ቃየንና አቤል የተወለዱት ከዔድን ገነት ውጭ ነበር (4፡2)።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ሐ. ቃየንና አቤል ለእግዚአብሔር መስዋዕትን አቀረቡ (4፡3፥ 4)።

. ሰው፥ ወደ እግዚአብሔር መምጣት የሚችለው፥ እንደ እግዚአብሔር ፈቃድና ዕቅድ ብቻ ነው።

መ. እግዚአብሔር እርሱን ለማምለክ ሲመጡ ምን ማድረግ እንዳለባቸው ነግሮአቸው ነበር።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

. እግዚአብሔር፥ የሁሉ የበላይና ሉዓላዊ ነው።

. እግዚአብሔር፥ አፍቃሪ፥ ምሕረትንና ጸጋን የተሞላ ነው።

. ሰው ወደ እግዚአብሔር መምጣት የሚችለው፥ እንደ እግዚአብሔር ፈቃድና ዕቅድ ብቻ ነው።

. እግዚአብሔር፥ ከሰው ጋር ግንኙነት ያደርጋል።

. እግዚአብሔር ቅዱስና ጸድቅ ነው። የኃጢአት ዋጋ ሞት እንዲሆን ደንግጓል።

ሠ. የአቤል መሥዋዕት በእግዚአብሔር ዘንድ ተቀባይነት አገኘ (4:4)።

. ሰው እግዚአብሔርን ደስ እንዲያሰኝና እንዲድን እምነት ሊኖረው ያስፈልጋል።

. ሰው ወደ እግዚአብሔር መምጣት የሚችለው፥ እንደ እግዚአብሔር ፈቃድና ዕቅድ ብቻ ነው።

ረ. የቃየንን መሥዋዕት እግዚአብሔር ሳይቀበለው ቀረ (4:5)።

. ሰው እግዚአብሔርን ደስ እንዲያሰኝና እንዲድን እምነት ሊኖረው ያስፈልጋል።

. ሰው ወደ እግዚአብሔር መምጣት የሚችለው፥ እንደ እግዚአብሔር ፈቃድና ዕቅድ ብቻ ነው።

ሰ. እግዚአብሔር የተቆጣውን ቃየንን ለማሳመን በቂ ምክንያት አቀረበ (4:6፥ 7)።

. እግዚአብሔር፥ ከሰው ጋር ግንኙነት ያደርጋል።

. እግዚአብሔር፥ አፍቃሪ፥ ምሕረትንና ጸጋን የተሞላ ነው።

ሸ. ቃየን እግዚአብሔርን መስማት እምቢ ብሎ አቤልን ገደለው (4:8)።

. ሰው ኃጢአተኛ ነው። ራሱን ማዳን ስለማይችል እግዚአብሔር ያስፈልገዋል።

. ሰይጣን ከእግዚአብሔርና ከፈቃዱ ጋር ይታገላል። ሰይጣን አታላይና ውሸታም ነው። ሰውን ይጠላል።

ቀ. የእግዚአብሔር ፍርድ በቃየን ላይ (4:9-16)።

. እግዚአብሔር በአንድ ጊዜ በሁሉም ስፍራ የሚገኝና ሁሉን አዋቂ ነው።

. እግዚአብሔር ከሰው ጋር ግንኙነት ያደርጋል። እግዚአብሔር የሁሉ የበላይና ሉዓላዊ ነው።

. እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

. ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

የትምህርት 13 ጥያቄዎችን ከልሰ።

የትምህርቱን አስተዋጽኦ ደረጃ በደረጃ ማቅረብ

ሀ. እግዚአብሔር ሕይወትን ሰጪ ነው።

ዋና አሳብ፡- እግዚአብሔር የሁሉ የበላይና ሉዓላዊ ነው።

ዘፍጥረት 4:1 አንብብ። ሔዋን ይህንን ያለችው እግዚአብሔር ሕይወትን ሁሉ የሚሰጥ እንደሆነ ታውቅ ስለ ነበር ነው። እግዚአብሔር፣ አዳምን ከምድር አፈር አበጅቶ ሕይወትን ይሰጠው ዘንድ የሕይወት እስትንፋስ እፍ አለበት። እያንዳንዱ ሰው ሕይወት የተሰጠው በእግዚአብሔር ነው። የእያንዳንዳችን ሕይወት የተሰጠን ከእግዚአብሔር ነው።

በታሪካዊ ቅደም ተከተል ሠንጠረዥ ላይ፡- ቃየን፣ አቤል፣ ሴት፣ ሄኖክ የሚሉትን ሰዎች በቅደም ተከተል አስቀምጥ።

ለ. ቃየንና አቤል የተወለዱት ከዔድን ገነት ውጭ ነበር።

ዋና አሳብ፡- ሰው ኃጢአተኛ ነው። ራሱን ማዳን ስለማይችል እግዚአብሔር ያስፈልገዋል።

ዘፍጥረት 4:2 አንብብ። አዳምና ሔዋን በእግዚአብሔር ላይ ኃጢአትን ስለሠሩ፣ ከዔድን ገነት ውጭ ከሕይወት ዛፍ ርቀው እንዲቀመጡ ተደረገ።

ቃየንና አቤል፣ አባታቸው አዳም ኃጢአተኛ ስለ ነበር ኃጢአተኛ ሆነው ተወለዱ። ቃየንና አቤል ከዔድን ገነት ውጭ ከሕይወት ዛፍ ራቅ ባለ ስፍራ ተወለዱ፤ ምክንያቱም አዳም አባታቸው ከዔድን ገነት ውጭ ነበር። የእነርሱም ፍጥረታቸው በእግዚአብሔር አምሳያ ቢሆንም፣ ዳሩ ግን ያ እግዚአብሔርን ሊያውቁ፣ ሊወዱና ሊታዘዙ እንዲችሉ የሚያደርጋቸው ከፍል በሰይጣን ቁጥጥር ሥር ነበር።

የዚህ የምትኖሩበት አካባቢ የሚገኘው ሕዝብ አካል ልትሆኑና በዚህ ስፍራ ልትወለዱ የቻላችሁት እንዴት ነው? እንዳላችሁበት እንደዚህ አካባቢ ሕዝብ እንድትመለከቱ፤ እንድታስቡ፤ እንድትናገሩና እንድትሠሩ የሆናችሁት ለምንድን ነው? በወላጆቻችሁ ምክንያት አይደለምን? ወላጆቻችሁ በአሜሪካ የሚኖሩ አሜሪካውያን ቢሆኑ እናንተም እንደ አሜሪካውያን በተመለከታችሁ፤ ባለባችሁ፤ በተናገራችሁና ባደረጋችሁ ነበር።

እግዚአብሔር፤ አዳምና ሔዋንን በፈጠረ ጊዜ በእግዚአብሔር ፊት ፍጹም ነበሩ። እርሱም ይወዳቸውና ይቀበላቸው ነበር። ታዘውት ቢሆን ኖሮ በዔድን ገነት መኖራቸውን በመቀጠል የሕይወትን ዛፍ ፍሬ በበሉ ነበር። ልጆቻቸውም ፍጹም ሆነው በመወለድ በዔድን ገነት በኖሩ ነበር። እነርሱም እግዚአብሔርን በወደዱና በእርሱ ዘንድ ሙሉ ተቀባይነት ባገኙ ነበር። አዳም፤ የተከለከለውን ፍሬ በመብላት በፈጸመው ኃጢአት ግን፤ ቃየንና አቤል ኃጢአተኛ ሆነው ተወለዱ። ከእግዚአብሔር ተለይተው ከዔድን ገነት ውጭ የሕይወት ዛፍ ከሚገኝበት ርቀው ኖሩ።

አዳም፤ የቃየንና የአቤል ብቻ ሳይሆን የሰው ዘር ሁሉ አባት ነው። አዳም የእናንተም ሆነ የእኛ የመጀመሪያው አባት ነው፤ ስለዚህ አዳም እግዚአብሔርን ስላልታዘዘና ከእርሱ ስለተለየ በዚህ ዓለም የሚገኙም ሰዎች በሙሉ ኃጢአተኞች በመሆን ከእግዚአብሔር ተለይተውና የሰይጣን ተከታዮች ሆነው ይወለዳሉ።

ሕይወትን ለሰዎች ሁሉ የሚሰጥ እግዚአብሔር ነው፤ ነገር ግን የተወለድነው ከእግዚአብሔር ጋር ባለ ወዳጅነት ወይም አንድነት አይደለም። ሰይጣን፤ የእግዚአብሔርን ስፍራ ከሰዎች ሕይወት በመውሰድ መንፈሳዊ አባታቸው ሆነ። ይህ ግለት የእግዚአብሔር አምሳል በመሆኑ እግዚአብሔርን እንድናውቀው፤ እንድንወደውና እንድንታዘዘው ሊያደርገን የሚችለው ክፍል ከመወለዳችን ጀምሮ በሰይጣን ቁጥጥር ሥር ሆኗል ግለት ነው።

ኃጢአተኛ ሆናችሁ መወለዳችሁን መገንዘብ ጠቃሚ ነው። ልክ እንደ እኛ ሁሉ እናንተም ከእግዚአብሔር ተለይታችሁና ሰይጣን አባት ሆኗችሁ ተወለዳችሁ።

መምህር ሆይ፡- ይህን ነጥብ እንዴት እንደምትገልጸው ተጠንቀቅ። ይህንን ስታስረዳቸው ሕዝቡ፡ ሰይጣን የሰብአዊ ሕይወታቸውና የሥጋዊ አካላቸው አባት እንደሆነ አድርገው እንዲያስቡ ማለትህ እንዳይደለ እርግጠኛ ሁን።

ሰይጣን፡ ስለሰው ዘር ጅማሬ የሚናገረው በርካታ ውሸቶች አሉት። ሰይጣን በዓለም ዙሪያ ለሚገኙ ሰዎች ስለጅማሬያቸው፡ ከየት እንደተገኙ፡ የመጀመሪያ ወላጆቻቸው እነማን እንደሆኑ በርካታ የተለያዩ ታሪኮችን ይነግራቸዋል። እናንተም ስለዚህ ጉዳይ የራሳችሁ እምነት አላችሁ። እግዚአብሔር ግን በመጽሐፍ ቅዱስ ውስጥ እውነቱን ይነግረናል። የእናንተ ሕዝቦችም ሆኑ ሌሎችም ሰዎች ሁሉ ማለትም ሁላችንም በሰይጣን ቁጥጥር ሥር ሆነን የመወለዳችን እውነተኛ ታሪክ ይህ ነው።

ምናልባት በዚህ መልክ ልንረዳው እንችላለን። ለምሳሌ፡- በጉርብትና የሚኖር ሌላ ሕዝብ ጋር በጦርነት ላይ ናችሁ እንበል። ይጠሏችኋልና ስለዚህ ሊጉዳችሁ የሚችል ማንኛውንም ነገር ሊያደርጉባችሁ ይፈልጋሉ። አንድ ከእናንተ ነገድ የሆነ ወጣት ሰው ከጠላቶቻችሁ ወገን በሆነች አንዲት ሴት በፍቅር ተማረከ እንበል። ከዚያም ይህችን ሴት ያገባና የእርሷ ወገን የሆነውን ሕዝብ መስሎ መኖር ይጀምራል። እነዚህ ሁለት ወጣቶች ልጅ በሚወልዱበት ጊዜ ልጆቻቸው የየትኛው ወገን ይሆናሉ? አባታቸው የራሱን ሕዝብ ትቶ በመሄድ የሕዝቡ ጠላት ከሆነው ሌላ ሕዝብ ጋር በመተባበሩ ልጆቹስ የእናንተ ጠላቶች አይደሉምን? አዎን ናቸው፡ ይሆናሉም።

አዳም የእግዚአብሔርን ትእዛዝ ሆነ ብሎ ሲጥስ ያደረገው ይህንን ነበር። እራሱን በሰይጣን ቤተሰብ ውስጥ ማድረግ ብቻ ሳይሆን ከእርሱ በኋላ የሚመጣውን የሰውን ዘር በሙሉ በአባትነቱ የሰይጣን ቤተሰብ አደረገ። ሁላችንም ኃጢአተኞች በመሆን በሰይጣን ቁጥጥር ሥር ተወልደናል፤ የእግዚአብሔር ጠላቶች ነን።

መምህር ሆይ፡-

ሀ. ከዚህ ቀደም አዳምና ሔዋን ከእግዚአብሔር እንደተለዩ ለመግለጽ የተጠቀምክበትን የዛፍ ቅርንጫፍ ጉዳይ እንዲያስታውሱ አድርግ። በቅርንጫፉ የላይኛው ክፍል የሚገኙት ሁለት ትናንሽ ቅርንጫፎች ቃየልና አቤልን ሊወክሉ ይችላሉ። እነዚህ ቅርንጫፎች ለሕልውናቸው ጥገኛ የሆኑት በዋናው ቅርንጫፍ ላይ ስለነበረ እነርሱም መሞታቸውን አሳይ። ቃየንና አቤል ከዔድን ገነት ውጭ ከእግዚአብሔር ተለይተው የተወለዱት በአባታቸው በአዳም ያለመታዘዝ ምክንያት ነው። እነርሱ የሕይወትን ዛፍ ፍሬ ለመብላት አይችሉም ነበር።

ለ. በቅርንጫፍ ጫፎች ላይ የሚገኙት የመጨረሻዎቹ ትናንሽ ቀንበጦች፡ በአዳም ምክንያት ለእግዚአብሔር ሙት ሆነው የተወለዱትን አዳማጮችህንና በዓለም ሁሉ ላይ ያሉትን ሰዎች እንደሚወክሉ አመልክት።

በዚህ ስፍራ ክፍሉን ባንጠቅሰውም እንኳ እያስተማርን ያለነው ሮሜ 5:12 ነው። «ስለዚህ ምክንያት ኃጢአት በአንድ ሰው ወደዓለም ገባ በኃጢአትም ሞት፤ እንደዚሁም ኃጢአትን ስላደረጉ ሞት ለሰው ሁሉ ደረሰ።» ቃየንና አቤል በመጀመሪያ ኃጢአትን ያደረጉት እንዴት ነበር? በአባታቸው በአዳም በኩል ነበር።

ባለቤቴ አውስትራሊያዊት ናት። ለምን? የተወለደችው በአውስትራሊያ ስለሆነ ነው። አባቷ የተወለደው ግን በእንግሊዝ አገር ነው። ታዲያ የእኔ ሚስት እንግሊዛዊ ያልሆነችው ለምንድን ነው? አባቷ እንግሊዛዊ ሆነው ሳሉ እርሷ አውስትራሊያዊ የሆነችው እንዴት ነው? ምክንያቱ አባቷ አገራቸውን ትተው አውስትራሊያ ስለሄዱ ነው። ስለዚህ ባለቤቴ አውስትራሊያዊት ሆና ተወለደች።

አዳም ኃጢአትን ስላደረገ ከዔድን ገነት ተባረረ። ስለዚህ ቃየንና አቤል ከዔድን ገነት ውጭ ከሕይወት ዛፍ ርቀውና ከእግዚአብሔር ተቆራርጠው ባሉበት ተወለዱ።

ሐ. ቃየንና አቤል ለእግዚአብሔር መስዋዕትን አቀረቡ።

ዋና አሳብ፡- ሰው ወደ እግዚአብሔር የሚመጣው በእግዚአብሔር ፈቃድና ዕቅድ ብቻ ነው።

መምህር ሆይ፡- ከዚህ በኋላ የምታነባቸው ጥቅሶች ለመጀመሪያ ጊዜ ስለ በግና ስለ እረኛ ተግባር የሚናገሩ ናቸው። በመጽሐፍ ቅዱስ ታሪክ ውስጥ የእረኛ ተግባር በጣም ታዋቂ ስለሆነ የእረኛን ሥራና የበጎችን ዓይነትና ባሕርይ ለመግለጽ በቂ ጊዜ መስጠት አለብህ። በፖላዋን እንዳለው ሁሉ በአንተም አካባቢ ታዋቂ የሆኑት ፍየሎች ከሆኑ በጎችን ለመግለጥ ተጠቀምባቸው። ከእረኞች ጋር ያሉ በጎችን በሚያሳይ ሥዕል መጠቀም ይረዳል።

ሮሜ 4፡3፥ 4 አንብብ፡ ቃየልና አቤል በእግዚአብሔር መኖር ያምኑ ነበርና ሁለቱም ለእግዚአብሔር መስዋዕትን አቀረቡ።

በእግዚአብሔር ማመንና መልካም ነው ብለን የምናስበውን ነገር ለእግዚአብሔር መስዋዕት አድርጎ ማቅረብ ብቻውን በእርሱ ዘንድ ተቀባይነት እንድናገኝ አያደርገንም። ሰይጣንም እንኳ በእግዚአብሔር እንደሚያምንና ስለ እግዚአብሔር በሚያስብበት ጊዜ በፍርሃት እንደሚንቀጠቀጥ መጽሐፍ ቅዱስ ይናገራል። ነገር ግን ይህ ሰይጣን በእግዚአብሔር ዘንድ ተቀባይነት እንዲያገኝ አያደርገውም። በመቀጠል በቃየንና በአቤል ምን እንደደረሰ ስለምነግራችሁ፥ በጥንቃቄ አድምጡ።

መ. እግዚአብሔር እርሱን ለማምለክ ሲመጡ ምን ማድረግ እንዳለባቸው ነግሮአቸው ነበር።

ዋና አሳብ፡- ሰው ኃጢአተኛ ነው። እራሱን ለማዳን ስለማይችል እግዚአብሔር ያስፈልገዋል።

አዳምና ሔዋን ወይም ቃየንና አቤል ወደ እግዚአብሔር ሊመጡ የሚችሉበት መንገድ አልነበረም። ሁሉም ኃጢአተኞች ነበሩ። እግዚአብሔር ደግሞ ኃጢአትን ይጠላል። ከእግዚአብሔር ተለይተው ነበር። የኃጢአት ቅጣት ሞት ነው። ኃጢአቶቻቸውን ለመከፈል ለእግዚአብሔር ሊሰጡት የሚችሉት አንዳችም ነገር አልነበራቸውም።

ዋና አሳብ፡ - እግዚአብሔር የሁሉ የበላይና ሉዓላዊ ነው።

እግዚአብሔር፥ አፍቃሪ፥ ምሕረትንና ጸጋን የተሞላ ነው።

ሰው ወደ እግዚአብሔር ሊመጣ የሚችለው በእግዚአብሔር ፈቃድና ዕቅድ ብቻ ነው።

እግዚአብሔር ግን ወደ እርሱ የሚመጡበትን መንገድ ዐቀደ። ይህ የሰው መንገድ አልነበረም። ይህን መንገድ የወሰነው እግዚአብሔር ነበር። ለእነርሱ መንገድን ሊያበጅላቸው የሚችል ማንም አልነበረም። እግዚአብሔር ስለወደዳቸው መንገድን አበጀላቸው።

ዋና አሳብ፡ - እግዚአብሔር ከሰው ጋር ግንኙነት ያደርጋል።

እግዚአብሔር፥ አዳምና ሔዋን ወደ እርሱ ለመምጣት ከፈለጉ ምን ማድረግ እንዳለባቸው ነግሮአቸው ነበር።

እንደዚሁም አዳምና ሔዋን፤ ለቃየንና ለአቤል ወደ እግዚአብሔር ለመምጣት ከፈለጉ ምን ማድረግ እንዳለባቸው ምናልባት ነግረዋቸው ይሆናል።

ዋና አሳብ፡ - እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

እግዚአብሔር፥ ወደ እርሱ በሚመጡበት ጊዜ በመሥዋዕትነት በግ ማቅረብ እንዳለባቸው ነግሮአቸው ነበር። በግ ካመጡ በኋላ በማረድ ደሙ እንዲፈስ ማድረግ ነበረባቸው።

የእንስሳት ደም የኃጢአታቸውን ዋጋ መክፈል አይችልም ነበር። እግዚአብሔር በግ እንዲያርዱ ያዘዘበት ምክንያት ምንድን ነው? እግዚአብሔር የኃጢአት ደመወዝ ሞት እንደሆነ እንዲያስታውሱ ይፈልግ ስለነበር ነው። እርሱ ካላዳናቸው በስተቀር እንደሚሞቱና ወደዘላለም ቅጣት እንደሚሄዱ እንዲያስታውሱ ይፈልግ ነበር። ኃጢአተኛ በመሆናቸውና ከዘላለም ቅጣት ሊያድናቸው የሚችል እርሱ ብቻ በመሆኑ ከተስማሙ እግዚአብሔር እንደነገራቸው በግ አምጥተው በእግዚአብሔር ትዕዛዝ መሠረት ሊያርዱ ይገባ ነበር።

መምህር ሆይ፡- እግዚአብሔር የቃየንን መሥዋዕት ለምን ሳይቀበል እንደቀረና የአቤልን መሥዋዕት ለምን እንደተቀበለ በሚገባ መረዳቱ ለሁላችንም አስፈላጊ ነው።

ያለ እምነት እግዚአብሔርን ደስ ማሰኘት እንደማይቻል መጽሐፍ ቅዱስ ይነግረናል (ዕብራውያን 11:6)። አቤል የእምነት ሰው ነበር፤ ቃየን ግን አልነበረም (ዕብራውያን 11:4፤ 1ኛ ዮሐ. 3:12)። እውነተኛ እምነት በማንኛውም ጊዜ የሚመሠረተው በእግዚአብሔር ቃል ላይ ነው (ሮሜ 10:17)። እግዚአብሔርን ከመለኮታዊ ምሪት አቅጣጫ በተዛነፈ መንገድ መቅረብ ግብዝነትና በእግዚአብሔር ዘንድ ሁልጊዜ ተቀባይነት እንዳይኖረን የሚያደርገን ነው። ከሰው የሚመነጭ ማንኛውም ነገር በእግዚአብሔር ዘንድ ተቀባይነት የለውም። በዚህ መሠረት ስንመለከተው የአቤል እምነት ከእግዚአብሔር በተሰጠ ግልጽ ምሪት ላይ የተደገፈ እንደነበር እርግጠኞች መሆን እንችላለን። የተፈጸመው በዚህ መልክ ባይሆን ኖሮ በእግዚአብሔር ዘንድ ተቀባይነት አያገኝም ነበር።

አቤል፡ የእግዚአብሔርን ትእዛዝ ተከትሎ እንደነበር የሚያመለክተን ሌላው ነገር አቤል ያቀረበው የሰባውን በግ መሆኑ ነው። በቅዱስ መጽሐፍ የኋለኛ ክፍል እስራኤላውያን ለእግዚአብሔር ስቡን እንዲያቀርቡ እግዚአብሔር አዞላቸዋል (ዘሌዋውያን 3:16)። ስለዚህም ስቡን ማቅረብ በአቤል እንደተጀመረ አድርጎ መናገር ከቅዱሳት መጻሕፍት ትምህርት ጠቅላላ አትኩሮት ጋር ይቃረናል። እግዚአብሔር ከሰው የመነጨ ማንኛውንም ነገር አይቀበልም።

በተጨማሪ በኖኅ ዘመን እንኳ እንስሳት ንጹሕ የሆኑና ንጹሕ ያልሆኑ በመባል ተከፋፍለው ስለነበር እንደ እግዚአብሔር ምሪት እንስሳት ንጹሕ የሆኑና ንጹሕ ያልሆኑ በመባል በአቤልም ጊዜ ቢሆን ትከፋፍለው ነበር ለማለት ይቻላል። አቤል ንጹሕ የሆነ፤ አንዳችም ነቀፋ የሌለበት፤ ፍጹም የሆነውን የእግዚአብሔርን ልጅ አምሳያ በግ መምረጡ አጋጣሚ ሊሆን ጨርሶ ያለመቻሉ ነገር የተረጋገጠ ነው (ኢሳይያስ 53:7፤ ዮሐ. 1:29፤ 1ኛ ጴጥ. 1:19፤ 20)። ጌታ ኢየሱስ ነቀፋ የሌለበት ፍጹም የእግዚአብሔር በግ ሆኖ መሥዋዕት የመሆኑ ጉዳይ ምድር ከመፈጠሯ በፊት በዘላለማዊው በእግዚአብሔር

አእምሮ የታቀደ እንጂ በአቤል አእምሮ የታቀደ አይደለም (ራእይ 13:8)።

ሠ. የአቤል መስዋዕት በእግዚአብሔር ዘንድ ተቀባይነት አገኘ።

ዋና አሳብ፡- ሰው እግዚአብሔርን ደስ ለማሰኘት እምነት ሊኖረው ያስፈልጋል።

ሰው ወደ እግዚአብሔር ሊመጣ የሚችለው በእግዚአብሔር ፈቃድና ዕቅድ ነው።

ዘፍጥረት 4:4 አንብብ። አቤል ከበጎች አንዱን ለእግዚአብሔር መስዋዕት አድርጎ አቀረበ። ለመስዋዕት ያቀረበው በኩሩን በግ ነበር።

አቤል የበጉ ደም እንዲፈስ ካረደው በኋላ ከስቡ ጋር ለእግዚአብሔር መስዋዕት አድርጎ አቀረበው። አቤል ይህን በማድረግ ኃጢአተኛ መሆኑንና ወደ ዘላለም ቅጣት ከመሄድ ሊያድነው የሚችለው እግዚአብሔር ብቻ በመሆኑ ከእግዚአብሔር ጋር መስማማቱን አሳየ።

አቤል፡ በጉን አርዶ ደሙን በማፍሰስ ለእግዚአብሔር መስዋዕት አድርጎ ያቀረበው እግዚአብሔርን ስላመነ እንደሆነ መጽሐፍ ቅዱስ ይነግረናል። አቤል፡ እግዚአብሔር ለወላጆቹ ያስተማረውን አመነ። እግዚአብሔር ሰይጣንን ለመደምሰስና ሰውን ከሰይጣን ኃይል ለማዳን ታላቅ ነፃ አውጪ እንደሚልክ ተስፋ ሰጥቶ ነበር።

እግዚአብሔር፡ በአቤል መስዋዕት ደስ ተሰኝቷልን? እግዚአብሔር አቤልን ተቀበልን? አዎን ተቀብሏል። እግዚአብሔር ባቀረበው መስዋዕት እጅግ ደስ ስለተሰኘ አቤልን ተቀበለው።

የእንስሳት ደም የኃጢአትን ደመወዝ ሊከፍል ጨርሶ እንደማይችል መረዳታችን በጣም አስፈላጊ ነው። የአቤል የኃጢአት ደመወዝ ሞት በመሆኑ እግዚአብሔር በአቤል ሞት ፈንታ የበጉን መስዋዕት አልተቀበለም። የኃጢአት ደመወዝን ኃጢአተኛው ለዘላለም ከእግዚአብሔር በመለየት መክፈል አለበት። እግዚአብሔር ግን

የአቤልን ኃጢአት ይቅር በማለት ተቀበለው። ምክንያቱም አቤል በራሱ ሳይሆን ነፃ አውጪ ሊልክ የተሰፋ ቃል ኪዳንን በሰጠው በእግዚአብሔር ላይ ስለታመነ ነው።

መምህር ሆይ፡ -

ሀ. በእያንዳንዱ ታሪክ ውስጥ አዳማጮችህ ጸጋን መረዳታቸው በጣም አስፈላጊ ነው። ሰው ለደኅንነቱ ሊያደርግ የሚችለው አንዳችም ነገር እንደሌለ ወደ መገንዘብ መምጣት አለባቸው።

ለ. በአፍሪካና በፊሊፒንስ የሚገኙ ሕዝቦች የአቤልን የመሥዋዕት በግ ታሪክ ተዛምዶ በተሳሳተ መንገድ ተረድተውታል። በአፍሪካ የሚገኙ ሕዝቦች ለእግዚአብሔር በግ ለመስጠት በጣም ፈቃደኞች ናቸው፤ ምክንያቱም የመንጋቸው ዋና ክፍል በግ በመሆኑ ነው። ከዚህ በተጻራሪ በፊሊፒንስ የሚኖሩ ሕዝቦች ግን ወደ ወንጌላውያኑ በመምጣት አዘኔታቸውንና ቁጣቸውን ገለጹ። በግ አይተው ሳያውቁና ሊያገኙ በማይችሉበት ሁኔታ ሆነው እግዚአብሔር በግን መሥዋዕት አድርገው እንዲያመጡ መጠየቁ ፈጽሞ ተገቢ አይደለም አሉ።

ስለዚህ አዳማጮችህ የእንስሳት ደም የኃጢአትን ደመወዝ እንደማይከፍልና ሊከፍል እንደማይችል መረዳታቸውን እርግጠኛ ሁን። የኃጢአት ደመወዝ እንዲከፈል የሰው ሕይወት መሰጠት አለበት። የእንስሳ ደም ከሰው ደም ወይም ሕይወት ጋር እኩል አይደለም (ዕብ. 10:4፥ 5)። እግዚአብሔር ኃጢአትን ዝም እንደማይል ሙሉ በሙሉ ግልጽ ማድረግህን አረጋግጥ። ኃጢአት በሙላት መከፈል አለበት። ኃጢአትን የምትሠራ ነፍስ ትሞታለች፤ ማለትም ለዘላለም ከእግዚአብሔር ትለያለች።

ረ. የቃየንን መሥዋዕት እግዚአብሔር ሳይቀበለው ቀረ።

ዋና አሳብ፡- ሰው እግዚአብሔርን ደስ ለማሰኘትና ለመዳን እምነት ሊኖረው ያስፈልጋል። ሰው ወደ እግዚአብሔር መምጣት የሚችለው በእግዚአብሔር ፈቃድና ዕቅድ ብቻ ነው።

ዘፍጥረት 4:5 እንብብ። ቃየን ከእርሻው ፍሬ ለእግዚአብሔር መስዋዕትን አቀረበ። እግዚአብሔር ግን ቃየንንና መስዋዕቱን አልተቀበለም። ለምን? የቃየን የእርሻ ፍሬ መልካም ስላልነበረ ነውን? ወይስ እግዚአብሔር መሬት የምታበቅለውን ስለማይፈልግ ነው? አይደለም። ምክንያቱ ይህ አልነበረም። እግዚአብሔር የቃየንን መስዋዕት ያልተቀበለው ከአቤል የባለ ኃጢአተኛ ስለነበረ ነውን? አይደለም። እግዚአብሔር ያልተቀበለው በዚህ ምክንያት አልነበረም። አቤልም ሆነ ቃየን የተወለዱት ኃጢአተኞች ሆነው ነበር።

ስለዚህ እግዚአብሔር ቃየንንና መስዋዕቱን ያልተቀበለው፣ ቃየን ወደ እግዚአብሔር የመጣው ኃጢአተኛ መሆኑን በማመንና በመቀበል ሳይሆን በራሱ መንገድ፣ በራሱ አስተሳሰብና እግዚአብሔር ባላዘዘው መንገድ በመሆኑ ነበር። ቃየን እግዚአብሔርን አላመነም። በእግዚአብሔርና ወደ እርሱ እንዲመጡበት በመረጣቸው መንገድ አልታመነም። እግዚአብሔር ያልተቀበለው ለዚህ ነው።

መምህር ሆይ፡- እምነትን ከአቤል መስዋዕት ጋር አለማመንን ደግሞ ከቃየን ተግባር ጋር አያይዞ በአትኩሮት መናገር ተገቢ ነው። ከእምነት ይልቅ መታዘዝ ላይ ካተኩርን የሕዝቡ አእምሮ ከእምነት ይልቅ ወደተግባር እንዲያዘነብል እናደርገዋለን። እንደ ዕብራውያን 11 አሳብ መሠረት እግዚአብሔር አቤልንና መስዋዕቱን ተቀበለ፣ ምክንያቱም አቤል በእግዚአብሔር አምኖ ነበር። በቃየንና በአቤል መካከል ያለው ትልቁ ልዩነት እምነት ነው።

ወደ ወንጌል በምንመጣበት ጊዜ በእግዚአብሔር ዘንድ ተቀባይነት የምናገኘው በእምነት ብቻ መሆኑን ሕዝቡ እንዲገነዘቡ፣ ለዚህ እግዚአብሔርን የማመን መሠረታዊ እውነት ግልጽና ጠንካራ መሠረት ከአሁኑ መጣል አለበት። ሆኖም በእምነትና በመልካም ተግባራት መካከል ያለው ግንኙነት ጧዛን ሊጠበቅ ያሻል። አቤል እግዚአብሔርን ስላመነ በግ መስዋዕት አድርጎ አቀረበ። ኖኅ እግዚአብሔርን ስላመነ መርከብ ሠራ። አብርሃም እግዚአብሔርን ስላመነ የእግዚአብሔር ምርጫ ወደሆነው ስፍራ ሄደ።

ብሉይ ኪዳንን በምታስተምርበት ጊዜ ዕብራውያን 11ን አትጠቀም፤ ነገር ግን የብሉይ ኪዳንን ባሕርያት ድርጊት ለመተርጉም እንዲጠቀምህ በአእምሮህ ያዘው።

አዳምና ሔዋን ለራሳቸው የሠሩትን ልብስ እግዚአብሔር እንዴት እንዳልተቀበለ ታስታውሳለህ? እግዚአብሔር፡ የሠሩትን ልብስ ያልተቀበለው ለምን ነበር? ምክንያቱም በሚያደርጉት በማንኛውም ነገር ራሳቸውን በእግዚአብሔር ፊት ተቀባይነት እንዲያገኙ ሊያደርጉ እንደማይችሉ ለማሳየት ነበር። ለአንድ ሥራ በእግዚአብሔር ፊት ተቀባይነት ማግኘት ሥራው መሠራት ያለበት በእግዚአብሔር መንገድ መሆን አለበት። አዳምና ሔዋን ራሳቸውን የሚሸፍኑበት ልብስ እንዲያገኙ እንስሳቱ እንዲሞቱና ደማቸው እንዲፈስ ግድ ነበር።

በቃየንና በአቤል የሆነውም እንዲሁ ነበር። እግዚአብሔር በእርሱ ካልታመኑና እርሱ ባላቸው መንገድ ወደ እርሱ ካልቀረቡ አይቀበላቸውም ነበር። እግዚአብሔር የሚቀበላቸው በግ አምጥተው በእርሱ ፊት በማረድ ደሙን ካፈሰሱ በኋላ ብቻ ነበር። አቤል እግዚአብሔርን በማመን እግዚአብሔር በሚፈልገው መንገድ ቀረበ፤ ስለዚህ እግዚአብሔር ተቀበለው። ቃየን ግን በራሱ መንገድ በመታመን ቀረበ፤ እግዚአብሔርም ሳይቀበለው ቀረ።

እግዚአብሔር አልተለወጠም። አሁንም ያው ነው። ወደ እርሱ የሚቀርበው በግ በማምጣትና በማረድ እንደሆነ ባይናገርም እንኳ እንዴት ወደ እርሱ መቅረብ እንደምንችል የሚነግረን እርሱ ነው። ስለዚህ ወደ እግዚአብሔር መምጣት ያለብን እርሱ በሚለው መንገድ ነው። አለበለዚያ ቃየንን እንዳልተቀበለ እኛንም አይቀበለንም። የእግዚአብሔርን መልእክት በሚገባ አድምጡ። ወደ እግዚአብሔር ለመምጣት የምትችሉበትን መንገድና ከሰይጣንና ከዘላለማዊ ቅጣት ነፃ የምትወጡበትን መንገድ ልታውቁ የምትችሉት በዚህ ሁኔታ ብቻ ነው።

ይህ ከረጅም ጊዜ በፊት ከዛፍ ላይ የቆረጥኩት ቅርንጫፍ ነው። ይህ ቅርንጫፍ አሁን ሞቷል፤ ምክንያቱም ሕይወትን ይቀበል ከነበረበት ከዛፋ ግንድ በመለየቱ ነው። አሁን ግን ይህ ቅርንጫፍ ተመልሶ

ሕይወት እንዲያገኝ መልሼ ከግንዱ ላጣብቀው ነው። ይህን ቅርንጫፍ ከግንዱ ጋር መልሼ ባሰረው ወደ ሕይወት ይመልስ ይሆን? ቅጠሎቹስ ተመልሰው አረንጓዴ ይሆናሉ? ቅርንጫፎቹስ ማደግ ይጀምራሉ? አንደኛውም ነገር አይሆንም! ለመሆኑ ቅርንጫፉ ሕይወት እንዲኖረው ከግንዱ ጋር መልሼ ላጣብቀው የምችል ይመስላችኋልን? አልችልም። ይህ ቅርንጫፍ ሕይወት እንዲኖረው በዛፉ ላይ መልሼ ላጣብቀው አልችልም። ከዛፉ ስለለየሁት መልሼ ከዛፉ ጋር ላገናኘው አልችልም።

መምህር ሆይ፡- ይህ መግለጫ በተለይ በጣም የሚጠቅመው በራሳቸው የግል ጥረቶች ከእግዚአብሔር ጋር ያላቸውን ግንኙነት ወደ ትክክለኛው ሥፍራ ለመመለስ እንደሚችሉ አድርገው በማሰብ የተታለሉ ሰዎችን ለመርዳት ነው። አንድ ሰው ከግንዱ በመለየቱ የሞተውን ቅርንጫፍ መልሶ በግንዱ ላይ በማድረግ ሕይወት ሊሰጠው እንደማይችል ካሳየህ በኋላ፣ ቃየን ራሱን ከእግዚአብሔር ጋር መልሶ ለማዋሐድ ካደረገው ከንቱ ሙከራ ጋር አዛምድ። ከዚህ በኋላ ይህን ትምህርት በቀጥታ ከሕዝቡ ጋር በማዛመድ፣ በራሳቸው ጥረት ከእግዚአብሔር ጋር ትክክለኛና ለደኅንነት የሚያበቃ ግንኙነት እንፈጥራለን በማለት የሚያደርጓቸው ሙከራዎች የቃየንን ስሕተት መድገም እንደሆነ አሳያቸው።

የአዳም፣ የሔዋን፣ የቃየንና የአቤል ሁኔታ እንደተመለከትነው ነበር። አዳምና ሔዋን እግዚአብሔርን ስላልታዘዙ ከእግዚአብሔር ተለዩ። ስለዚህ ቃየንና አቤል ከዔድን ገነት ውጪ ከእግዚአብሔር ተለይተው ተወለዱ። ከእግዚአብሔር ዘንድ ወዳለ ኅብረት ራሳቸውን ለመመለስ አልቻሉም።

አዳምና ሔዋን በእግዚአብሔር ፊት ተቀባይነት እንዲያገኙ ለራሳቸው ኃፍረተ ሥጋቸውን መሸፈኛ ሠሩ፤ እግዚአብሔር ግን የሠሩትን መሸፈኛ ሳይቀበለው ቀረ። ቃየንም በራሱ መንገድ ወደ እግዚአብሔር መጣ፣ እግዚአብሔር እርሱንና መሥዋዕቱን ሳይቀበል ቀረ። ወደ እግዚአብሔር እንድንመለስና ወዳጆቹ እንድንሆን መንገድን ሊያዘጋጅልን የሚችል እግዚአብሔር ራሱ ብቻ ነው።

እኛ ሁላችንም የአዳም ዝርያዎች ነን። ሁላችንም በአባታችን በአዳም ምክንያት ኃጢአተኞች ሆንን ከእግዚአብሔር ተለይተን ተወለድን። ራሳችንን የእግዚአብሔር ወዳጆች ለማድረግ አንችልም። ወደ እግዚአብሔር የምንመለስበትን መንገድ ሊያዘጋጅ የሚችል እግዚአብሔር ብቻ ነው።

ሰ. እግዚአብሔር የተቆጣውን ቃየንን ለማሳመን በቂ ምክንያት አቀረበ።

ዋና አሳብ፡- እግዚአብሔር ከሰው ጋር ግንኙነት ያደርጋል።

እግዚአብሔር፥ አፍቃሪ፥ ምሕረትንና ጸጋን የተሞላ ነው።

ዘፍጥረት 4፡6፥ 7 አንብብ። ቃየን እያወቀ እግዚአብሔርን ለማመን እምቢ በማለት በራሱ መንገድ ቢሄድም እንኳ እግዚአብሔር ወቅሶ ሊመልሰው ሞከረ። እግዚአብሔር አፍቃሪና ምሕረትን የተሞላ ስለሆነ ከቃየን ጋር በመነጋገር በትክክለኛው መንገድ ወደ እርሱ እንዲመለስ ለማድረግ ሞከረ።

እግዚአብሔር፥ ቃየን እንዲያውቅ የፈለገው ነገር እርሱም እንደ ወንድሙ እንደ አቤል እግዚአብሔርን በማመን፥ ደምን መሥዋዕት አድርጎ ቢያቀርብና እንደዚሁም እግዚአብሔር ነፃ አውጭ እንደሚሰጥ በሰጠው ተስፋ ቢደገፍ፥ በእግዚአብሔር ዘንድ ተቀባይነት እንደሚያገኝ ነበር።

ሸ. ቃየን እግዚአብሔርን መስማት እምቢ ብሎ አቤልን ገደለው።

ዋና አሳብ፡- ሰው ኃጢአተኛ ነው። ራሱን ለማዳን ስለማይችል እግዚአብሔር ያስፈልገዋል።

ዘፍጥረት 4፡8 አንብብ። ቃየን እጅግ ተቆጥቶ ነበር። እግዚአብሔርን አልሰማም። አባትና እናቱ በዔድን ገነት እንዳደረጉት ሰይጣንን አዳመጠ።

እግዚአብሔርን ለመስማት ያለመፍቀድ በጣም ሞኝነት ነው። በአዳምና በሔዋን ላይ እንደደረሰባቸው ሁልጊዜ ወደ ችግርና ሞት ያመራል።

እግዚአብሔር ዛሬ በቃሉ በመጽሐፍ ቅዱስ ይናገረናል። ነገር ግን አንዳንድ ሰዎች «ወንጌላውያንን አትስሙ» ይሏችሁ ይሆናል። እኛ የምንነግራችሁ ግን እግዚአብሔር የሚለውን ነው። እንደ ቃየን በመሆን እግዚአብሔርን መስማት እምቢ አትበሉ።

ዋና አሳብ፡- ሰይጣን እግዚአብሔርንና ፈቃዱን ይዋጋል። እርሱ ውሸታምና አታላይ ነው፤ ሰውንም ይጠላል።

ቃየንን የሚመራው ማን ነበር? ቃየን የሚያዳምጠው ማንን ነበር? ሰይጣንን ነበር። ቃየን ወንድሙን አቤልን እንዲገድል ያሳሰበው ማን ነበር? ሰይጣን ነበር። ሰይጣን ነፍሰ ገዳይ ነው።

ሰይጣን፡ በመጀመሪያ የቃየንን አባትና እናት ገደለ። «አትሞቱም»፤ ምንም ችግር አይገጥማችሁም፤ እግዚአብሔርን አትስሙት፤ እግዚአብሔር መልካም የሆኑ አንዳንድ ፍሬዎችን እንዳትበሉ ለማድረግ ፈልጎ ነው በማለት ደልሏቸው ነበር። ነገር ግን አዳምና ሔዋን ይህ መልካምንና ከፋውን የሚያሳውቀውን ዛፍ ፍሬ ቢበሉ ሞትን እንደሚሞቱ ሰይጣን ያውቅ ነበር። «አትሞቱም» ሲላቸው እየዋሸ ነበር። ሰይጣን፡ አዳምና ሔዋን እንዲሞቱ እንደፈለገ ቃየንም፤ አቤልን እንዲገድለው ፈለገ። ሰይጣን ነፍሰ ገዳይ ነው።

ሰይጣን፡ ሰዎችን ሁሉ ስለሚጠላ በመዋሸትና በማታለል እርሱ ወደሚሄድበት የዘላለም ቅጣት ስፍራ እንዲሄዱ ይጥራል።

መምህር ሆይ፡- ምንም እንኳ ሰይጣን በእነዚህ ቁጥሮች ውስጥ በቀጥታ ባይጠቀስም ውስጥ ውስጡን እንደነበረ ግን እናውቃለን። 1ኛ ዮሐ. 3:12 ስለ ቃየን እንዲህ ይላል «...ከከፋው እንደ ነበረ ወንድሙንም እንደ ገደለ»። ሰይጣን ከመጀመሪያው ጀምሮ ውሸታምና ነፍሰ ገዳይ ነው (ዮሐንስ 8:44)።

ቀ. የእግዚአብሔር ፍርድ በቃየን ላይ።

ዋና አሳብ፡- እግዚአብሔር በአንድ ጊዜ በሁሉም ስፍራ የሚገኝና ሁሉን አዋቂ ነው። እግዚአብሔር ከሰው ጋር ግንኙነት ያደርጋል።

ዘፍጥረት 4:9 አንብብ። እግዚአብሔር ይህን ጥያቄ በሚጠይቅበት ጊዜ ቃየን አቤልን እንደገደለው ያውቅ ነበር፤ በሚገድለው ጊዜ

ተመልከቶት ነበር። እግዚአብሔር በሁሉ ስፍራ ይገኛል፤ ሁሉን ያውቃል።

ዋና አሳብ፡- እግዚአብሔር የሁሉ የበላይና ሉዓላዊ ነው። እግዚአብሔር ቅዱስና ጻድቅ ነው። የኃጢአት ደመወዝ ሞት እንዲሆን ደንግጓል።

ዘፍጥረት 4፡10-15 አንብብ። እግዚአብሔር በሌሎች ሰዎች ላይ የሚሠራውን ኃጢአት ሁሉ የሚበቀል ነው። ምክንያቱም ኃጢአት ሁሉ በእግዚአብሔር ላይ የሚሠራ ዓመፅ ስለሆነ ነው። እግዚአብሔር የሰዎች ሁሉ ፈጣሪ ስለሆነ በሌሎች ሰዎች ላይ ጉጂ የሆነውን ነገር የተናገረ ወይም ያደረገን ማንኛውንም ሰው ይቀጣል።

የሠራዥውንና የምትወደውን ቆንጆ የሰሌን ባርኔጣ ሌላ ሰው ቢያበላሽብህና ቢያጠፋብህ ምንም አይሰማህምን? አንድ ሰው ሚስትህን፣ ልጅህን ወይም የምትወደውን ሰው ሲጎዳ ብታይ ዝም ብለህ ቆመህ ታያለህን?

እግዚአብሔር የሰዎች ሁሉ ፈጣሪ ነው። ለአዳም ሕይወትን ሰጠው፤ ደግሞም ለእያንዳንዳችን ሕይወትን ሰጠን። ከእግዚአብሔር የተለየን ብንሆንም እንኳ የእርሱ ነን።

አንድ ሰው ከብቶቻችሁን ቢሰርቅ እነዚያ ከብቶች የእናንተ ንብረት መሆናቸው ቀርቶ የሌባው ንብረት ይሆናሉን? ሌባው ከብቶቻችሁን ቢግድልባችሁም እንኳ ከብቶቹ የእናንተ መሆናቸው አይቀርም? አይደለም?

ሰይጣን፣ አዳምንና ሁላችንን ከእግዚአብሔር ቢሰርቅም እንኳ ሰዎች ሁሉ የእግዚአብሔር ናቸው። ስለዚህ እግዚአብሔር ሌሎች ሰዎችን የሚጎዱ ሰዎችን ይቀጣል።

ይህ ማለት እግዚአብሔር ከፋ ሥራዎችን ሁሉ ወዲያውኑ ይቀጣል ማለት አይደለም። ነገር ግን የኃጢአት ሁሉ ደመወዝ መከፈል አለበት። የኃጢአት ደመወዝ ሞት ነው። በሌሎች ሰዎች ላይ ለሠራነው ኃጢአት የገንዘብ ካሣ መከፈላችን እግዚአብሔርን አያረካውም። እግዚአብሔር የእያንዳንዱ ሰው ባለቤት ስለሆነ ኃጢአት ሁሉ በመጨረሻ በእግዚአብሔር ይቀጣል።

ዋና አሳብ፡- ሰው ኃጢአተኛ ነው። ራሱን ለማዳን ስለማይችል
እግዚአብሔር ያስፈልገዋል

ዘፍጥረት 4፡16 አንብብ። ቃየን እግዚአብሔርን ለመስማት
ባለመፍቀድ ቀጠለ። የሰይጣንን መንገዶች በመከተል ከእግዚአብሔር
ራቀ። ንስሐ አልገባም። በእግዚአብሔርና በኃጢአቱ ላይ ያለውን
ዝንባሌ ለመለወጥ ሳይፈቅድ ቀረ።

የቃየን ዝርያዎች በእግዚአብሔር ላይ ማመጽን ከቃየን ተቀብለው
ቀጠሉበት። ቃየንና ዝርያዎቹ ሲሞቱ ሁሉም ወደ ዘላለም ቅጣት
ይሄዳሉ።

መምህር ሆይ፡- ስለ ንስሐ ስናስተምር መጠንቀቅ አለብን። ብዙ ሰዎች
ንስሐ ማለት ማንኛውንም ኃጢአት አለመሥራት ወይም
ላለመሥራት ቃል መግባት እንደሆነ ያስተምራሉ። ነገር ግን ይህ
ትክክል አይደለም።

ንስሐ፡ ስለ እግዚአብሔር፤ ስለ ራስ ኃጢአት ያለንን ዝንባሌ
መለወጥ ማለት ነው። ንስሐ ማለት አንድ ኃጢአተኛ በእግዚአብሔር
ፊት ሆኖ «እግዚአብሔር ሆይ አንተ ትክክል ነህ፤ እኔ ደግሞ በደለኛ
ነኝ። አንተ ያልከው ነገር ሁሉ መልካም፤ ጻድቅና ቅዱስ ነው። እኔ
ወድቄያለሁ። በራሴ ምንም ተስፋ የሌለኝ ነኝ» ብሎ ደካማነቱንና
በደለኛነቱን በግልጽ መናዘዝ ነው። ይህ ነው እውነተኛ ንስሐ
የሚባለው።

ትእዛዝን ከመጠበቅ ወይም ከማድረግ ይልቅ በእምነት ላይ
ማተኩርህን አረጋግጥ። መታዘዝ ላይ ካተኩርን አማኞችን ሳይሆን
ተከታዮችንና አድራጊዎችን እናፈራለን።

እግዚአብሔር አንድን ኃጢአተኛ ከማዳኑ በፊት ኃጢአተኛውን
ዳግም ኃጢአት እንዳይሠራ ቃል ይገባ ዘንድ አይጠይቀውም።
እግዚአብሔር ከኃጢአተኛ ጋር አይደራደርም። አንተ ይህን
ታደርጋለህ እኔ ደግሞ ይህን አደርጋለሁ አይልም። እግዚአብሔር
ከደኅንነት በፊት ተሐድሶን አይጠይቅም።

ጥያቄዎች

1. ለእያንዳንዱ ሰው ሕይወት የሰጠ ማን ነው? እግዚአብሔር ነው።
2. ቃየንና አቤል የተወለዱት የት ነበር? ከዒድን ገነት ውጭ ነበር።
3. ቃየንና አቤል ኃጢአተኛ ሆነው የተወለዱትና ከእግዚአብሔር የተለዩት ለምን ነበር? በአባታቸው በአዳም ምክንያት ነበር።
4. እኛ ሁላችን ኃጢአተኞች ሆነን የተወለድነውና ከእግዚአብሔር የተለየነው ለምን ነበር? የእኛም አባት አዳም ስለሆነ ነው።
5. እግዚአብሔር አቤልንና መሥዋዕቱን የተቀበለው ለምን ነበር?
 - ሀ. አቤል ኃጢአተኛ ስለሆነ ከዘላለም ቅጣት የሚያድነው እግዚአብሔር ብቻ በመሆኑ ተስማማ።
 - ለ. አቤል በእግዚአብሔር አመነ። እግዚአብሔር ነፃ አውጧል እንደሚልክ ለአዳምና ሔዋን በገባው ቃልም ላይ ታመነ።
 - ሐ. አቤል ለእግዚአብሔር በግ በማቅረብ እግዚአብሔር እንዳዘዘው አርዶ ደሙ እንዲፈስስ አደረገ።
6. እግዚአብሔር ቃየንንና መሥዋዕቱን ያልተቀበለው ለምን ነበር?
 - ሀ. ቃየን ኃጢአተኛ ስለሆነ ከዘላለም ቅጣት ሊያድነው የሚችል እግዚአብሔር ብቻ በመሆኑ አልተስማማም ነበር።
 - ለ. ቃየን በእግዚአብሔር ስላላመነ፤ እግዚአብሔር ሰይጣንን በመደምሰስ ሰውን የሚያድን ነፃ አውጧል እንደሚልክ የገባውን ቃል ኪዳንም አልተቀበለም ነበር።
 - ሐ. ቃየን እግዚአብሔር እንዲያመጣ የጠየቀውን መሥዋዕት አላቀረበም።
7. እግዚአብሔር ቃየንን የማሳመኗል አሳብ በማቅረብ ከእርሱ ጋር የተነጋገረው ለምን ነበር? እግዚአብሔር ቃየንን ይወድ ስለነበረና ቃየን ኃጢአተኛ መሆኑን በማመን ትክክለኛውን መሥዋዕት ማምጣት እንዲችል ለማድረግ ነበር።

8. ቃየን እግዚአብሔርን በማመን ከእርሱ ጋር ስምምነት አደረገን?
አላደረገም።
9. ቃየን ምን አደረገ? ተቆጣ። አቤልን ገደለው።
10. እግዚአብሔር ቃየን ያደረገውን ያወቀው እንዴት ነበር?
እግዚአብሔር ሁሉን ስለሚመለከትና ስለሚያውቅ ነው።
11. እግዚአብሔር በሌሎች ሰዎች ላይ ክፉ በመናገራችንና በማድረጋችን የሚቀጣን ለምንድን ነው? ምክንያቱም ሰዎች ሁሉ የእግዚአብሔር በመሆናቸው ነው። ስለዚህ ሌሎች ሰዎችን ስንጎዳና ስንበድል እግዚአብሔርንም እንበድላለን።
12. አንድን ሰው ብንበድልና ከሰውየው ጋር ያለንን ግንኙነት ካሳ በመክፈል ብናስተካከል እግዚአብሔር በደላችንን ይረሳልናል? አይረሳም። እግዚአብሔር ለኃጢአት ሁሉ የደነገገው ቅጣት ከእግዚአብሔር ተለይቶ ለሰይጣንና እርሱን ለተከተሉ ክፉ መናፍስት ወደተዘጋጀው የዘላለም ቅጣት ስፍራ መሄድ ነው።
13. ቃየን በመጨረሻ አስተሳሰቡን ቀየረን? አልቀየረም። እንዲያውም ከእግዚአብሔር እስከጭራሹ ኮበለለ።
14. ውጤቱ ምን ነበር? የቃየን ዝርያዎች የእርሱን ምሳሌነት ተከተሉ። ሁሉም ከእግዚአብሔር ተለይተው በመኖር ከእግዚአብሔር ተለይተው ሞቱ።